

વડોદરાના હાઈમાં ટ્રાફિકની સમસ્યાનો અંત આવશે: પાલિકાએ દબાણખોરો સામે જાહેર કર્યું યુદ્ધ

વડોદરા પાલિકાની દબાણ શાખા દ્વારા શહેરના સૌથી વ્યસ્ત એવા ચાર દરવાજા વિસ્તારમાં કડક કાર્યવાહીના આદેશ આપવામાં આવ્યા છે. લહેરીપુરાથી માંડીને ચારેય દરવાજા સુધીના માર્ગો પર દુકાનદારો અને લારી-ગલ્લાવાળાઓ દ્વારા કરવામાં આવતા દબાણોને કારણે સફાઈ અને ટ્રાફિકના પ્રશ્નો વિકટ બન્યા હતા. જેને ધ્યાનમાં રાખીને ડેપ્યુટી મ્યુનિસિપલ કમિશનર સુરેશ તુવેરે સઘન ઝુંબેશની જાહેરાત કરી છે. આસિસ્ટન્ટ કમિશનર અને વોર્ડ

ઓફિસરની હાજરીમાં મળેલી બેઠક મુજબ, હવે દબાણ કરનારાઓ સામે દંડાત્મક કાર્યવાહી તેજ કરાશે. દુકાનદારો જો ફૂટપાથ કે રસ્તા પર સામાન પ્રદર્શિત કરશે તો તેમને ₹1000 થી ₹5000 સુધીનો દંડ થઈ શકે છે. વારંવાર દબાણ કરતા લારી-ગલ્લાવાળાઓનો સામાન જપ્ત કરવામાં આવશે અને તે ઝડપથી છોડવામાં પણ નહીં આવે. પાલિકા પ્રશાસનનું માનવું છે કે રિપીટેડ ડિફેલ્ટરો માટે કડક પોલિસી બનાવવી અનિવાર્ય છે. સ્થાનિક કાઉન્સિલરોની રજૂઆતને પગલે

લેવાયેલા આ નિર્ણયથી લહેરીપુરા વિસ્તારના ટ્રાફિકમાં મોટી રાહત મળે તેવી શક્યતા છે. પાલિકાએ સ્પષ્ટ કર્યું છે કે સફાઈ અભિયાન અને ટ્રાફિક વ્યવસ્થામાં અડચણરૂપ બનતા તમામ બિનઅધિકૃત દબાણોને કોઈ પણ શેડશરમ વગર દૂર કરવામાં આવશે.

વડોદરા મ્યુનિસિપલ કોર્પોરેશન દબાણ શાખા, લહેરીપુરા ટ્રાફિક સમસ્યા, વોર્ડ નંબર 4 દબાણ ઝુંબેશ, ડેપ્યુટી મ્યુનિસિપલ કમિશનર સુરેશ તુવેર.



વિકાસકામ મુદ્દે કરજા મોટામાં લોહિયાળ હુમલો

બનાસકાંઠાના અમીરગઢ તાલુકાના કરજા મોટા ગામમાં મંગળવારે સાંજે વિકાસકામ મુદ્દે લોહિયાળ જંગ ખેલાયો હતો. પંચાયત દ્વારા થઈ રહેલા ગટર લાઇનના કામમાં જેસીબી કેમ વચ્ચે રાખ્યું છે તેમ કહી જેસલસિંહ ચૌહાણ સહિતના 11 શખ્સોએ હથિયારો સાથે હુમલો કર્યો હતો. લોખંડની પાઇપ, ખીલાસરી અને લાકડાના ધોકા વડે કરાયેલા આ હુમલામાં 7 લોકોને ગંભીર ઇજાઓ પહોંચી છે. હુમલાખોરોએ સ્થાનિક કરિયાણાની દુકાનમાં પણ તોડફોડ કરી જાનથી મારી નાખવાની ધમકી આપી હતી. ઇજાગ્રસ્તો હાલ પાલનપુર સિવિલ હોસ્પિટલમાં સારવાર હેઠળ છે.

વડોદરા: જર્જરિત શાળાઓ મુદ્દે કોંગ્રેસ આક્રમક; તંત્ર સામે સવાલો

વડોદરા મહાનગરપાલિકા સંચાલિત શાળાઓની જર્જરિત હાલતને લઈ રાજકારણ ગરમાયું છે. વડોદરા શહેર કોંગ્રેસ પ્રમુખ ઋત્વિજ જોષીએ આજે સમા વિસ્તારની રંગ અવધૂત પ્રાથમિક શાળા (નં. 31) ની મુલાકાત લીધી હતી, જે છેલ્લા 4 વર્ષથી મકાન જર્જરિત હોવાને કારણે બંધ છે. ત્યાંની પરિસ્થિતિ જોતા કોંગ્રેસે ગંભીર આક્ષેપો કર્યા છે કે 35ની ક્ષમતા વાળી બસમાં 80 જેટલા બાળકોને ભરીને છાણી સ્થિત શાળાએ મોકલવામાં આવે છે, જે ટ્રાફિક નિયમોનું સરેઆમ ઉલ્લંઘન છે. બાળકોને ઠંડી અને વરસાદમાં બસની રાહ જોવી પડે છે અને ઘણીવાર બસ ન આવતા અભ્યાસ બગડે છે. કોંગ્રેસે સવાલ ઉઠાવ્યો છે કે આ વિસ્તારમાં જ પૂર્વ સાંસદ રંજનબેન ભટ્ટ અને હાલના સાંસદ ડો. હેમાંગ જોષી રહે છે, તેમ છતાં તેમની ગ્રાન્ટમાંથી આ શાળા કેમ બાકાત છે? શહેર પ્રમુખે તંત્ર પર પ્રહાર કરતા જણાવ્યું કે સરકાર ગરબા

અને ઉત્સવોમાં લાખોનો ધુમાડો કરે છે, પરંતુ ગરીબ બાળકો માટે શાળા રીપેર કરવા પૈસા નથી. વોર્ડ 2 ના કોંગ્રેસ પ્રમુખ ડો. નિકુલ પટેલે પણ ભાજપના કોર્પોરેટરોની નિષ્ક્રિયતા પર સવાલ ઉઠાવ્યા હતા. કોંગ્રેસ આ મુદ્દે મ્યુનિસિપલ કમિશનરને રજૂઆત કરી તાત્કાલિક શાળા શરૂ કરવાની માંગ કરશે.



વડોદરામાં શિક્ષણની વરવી વાસ્તવિકતા: સમાની શાળા 4 વર્ષથી બંધ, બાળકો 5 કિમી દૂર ભણવા જવા મજબૂર; કોંગ્રેસનો હલ્લાબોલ

પાડલીયા હિંસા: ચૈતર વસાવા મેદાને, સરકારને આપી ચેતવણી

દાંતાના પાડલીયા ગામે જમીન વિવાદે ઉગ્ર સ્વરૂપ ધારણ કરતા આદિવાસી સમાજમાં ભારે રોષ છે, ત્યારે આદિવાસી નેતા ચૈતર વસાવા પીડિતોની વહારે આવ્યા છે. પાડલીયાની મુલાકાત દરમિયાન ઉમટી પડેલી હજારોની મેદનીને સંબોધતા વસાવાએ સરકાર અને વન વિભાગ પર આકરા પ્રહારો કર્યા હતા. તેમણે વન મંત્રીના વિવાદાસ્પદ નિવેદન સામે આક્રોશ ઠાલવતા કહ્યું કે આદિવાસી સભ્ય સમાજ છે, તેમને 'જંગલી' કહી અપમાનિત કરવાનું બંધ કરો. વસાવાએ આક્ષેપ કર્યો કે પાડલીયા અને બેડા વિસ્તારની ખનીજ સંપત્તિ પર માફિયાઓની નજર છે, જેના કારણે સત્તાના જોરે આદિવાસીઓને તેમની જમીન પરથી ખસેડવાના પ્રયાસો થઈ રહ્યા છે. ધારાસભ્યએ તંત્રની પક્ષપાતી નીતિ પર સવાલ ઉઠાવતા કહ્યું કે, પ્રશાસને સેન્યુરી એરિયાના નિયમોનો ભંગ કરી હિંસા ભડકાવી છે. જો કાયદાકીય

કાર્યવાહી કરવી હોય તો બંને પક્ષે કરો. અધિકારીઓ માત્ર પોલીસ કર્મચારીઓની જ હોસ્પિટલમાં ખબર કાઢવા જાય છે, પરંતુ પીડિત આદિવાસીઓની કોઈ દરકાર લેતું નથી. તેમણે સ્પષ્ટ ચેતવણી આપી કે હવે પછી ગુજરાત સરકારના કોઈપણ પ્રોજેક્ટ માટે આદિવાસીઓ એક ઈંચ પણ જમીન આપશે નહીં.



દાંતાના પાડલીયા ગામે ધારાસભ્ય ચૈતર વસાવાએ મુલાકાત લઈ આદિવાસીઓ પરના અત્યાચાર મુદ્દે સરકાર અને વન મંત્રીને આડે હાથ લીધા.

આણંદ: ₹3.38 કરોડનું સાયબર ફોડ કૌભાંડ ઝડપાયું, 3 ધરપકડ




આણંદ પોલીસે કરોડોના સાયબર છેતરપિંડીના નેટવર્કને તોડી પાડ્યું છે. ગૃહ વિભાગના 'ઓપરેશન મ્યુલ હન્ટ' હેઠળ પોલીસે ઉમરેઠના ગૌરવ શાહ અને તેની ગેંગના કરતૂતોનો પર્દાફાશ કર્યો છે. આ ગેંગ 17 જેટલા મ્યુલ એકાઉન્ટ્સનો ઉપયોગ કરી લોકો સાથે છેતરપિંડી કરતી હતી. અત્યાર સુધીમાં ₹3.38 કરોડની રકમ હવાલા મારફતે USDT ક્રિપ્ટો કરન્સીમાં ફેરવી દુબઈ મોકલવામાં આવી હોવાનું ખુલ્યું છે. પોલીસે ઋષિ શાહ, ભારદ્વાજ ભીન્ડી અને હીરલ પટેલની ધરપકડ કરી છે, જ્યારે મુખ્ય આરોપીઓ હાલ દુબઈ હોવાનું જાણવા મળ્યું છે.

મહુવા યાર્ડમાં લાલ ડુંગળીની આવક પર 3 દિવસ માટે પ્રતિબંધ



ભાવનગરના મહુવા માર્કેટિંગ યાર્ડમાં લાલ ડુંગળીનો ભારે ભરાવો થતા 18 ડિસેમ્બરથી ત્રણ દિવસ માટે નવી આવક પર પ્રતિબંધ મૂકવામાં આવ્યો છે. હાલ યાર્ડમાં 70 હજાર ગુણીનો સ્ટોક હોવાથી વ્યવસ્થા જાળવવા આ નિર્ણય લેવાયો છે.

વડોદરા: સ્વર્ણિમ જયંતિ યોજના હેઠળ ₹235 કરોડનો બીજો હપ્તો મંજૂર



વડોદરાના વિકાસને લાગશે 'બૂસ્ટર ડોઝ': મુખ્યમંત્રી સ્વર્ણિમ જયંતિ યોજના હેઠળ ₹235 કરોડની ગ્રાન્ટ મંજૂર

વડોદરા શહેરના માળખાગત વિકાસ માટે ગુજરાત સરકાર દ્વારા મોટી આર્થિક સહાયની જાહેરાત કરવામાં આવી છે. 'મુખ્યમંત્રી સ્વર્ણિમ જયંતિ યોજના' અંતર્ગત વડોદરા મહાનગરપાલિકાને ₹235 કરોડની માતબર ગ્રાન્ટ ફાળવવામાં આવી છે. શહેરના વિકાસલક્ષી પ્રોજેક્ટ્સને વેગ આપવા માટે આ ગ્રાન્ટ ખૂબ જ મહત્વની સાબિત થશે. વિગતો મુજબ, આ યોજના હેઠળ રાજ્ય સરકાર દ્વારા અગાઉ પ્રથમ હપ્તા પેટે ₹137 કરોડની રકમ વડોદરાને આપવામાં આવી હતી. હવે આજે બીજા હપ્તા તરીકે ₹235 કરોડ મંજૂર કરવામાં આવ્યા છે. આ ભંડોળનો ઉપયોગ શહેરના રસ્તાઓ, પાણી, ગટર વ્યવસ્થા અને અન્ય લોકસુવિધાના કામો માટે કરવામાં આવશે. વડોદરા કોર્પોરેશન દ્વારા હાથ ધરવામાં આવેલા વિવિધ વિકાસલક્ષી પ્રોજેક્ટ્સમાં નાણાકીય ભીડ ન સર્જાય તે હેતુથી સરકાર દ્વારા આ હપ્તો મુક્ત કરવામાં આવ્યો છે. લાંબા સમયથી પડતર કામો અને નવા આયોજનો માટે આ ગ્રાન્ટ વડોદરા માટે આશીર્વાદરૂપ સાબિત થશે. સરકારના આ નિર્ણયથી શહેરના વિકાસની ગાડી વધુ તેજ ગતિએ દોડશે તે નક્કી છે.

રોઝરી સ્કૂલ: વિદ્યાર્થીઓને સાયબર ફ્રોડ અને નશાથી બચવા માર્ગદર્શન

વડોદરા: વડોદરા શહેરના વિદ્યાર્થીઓ ટેકનોલોજીના યુગમાં સુરક્ષિત રહે અને સામાજિક બૂરાઈઓથી દૂર રહે તે હેતુથી વડોદરા પોલીસ દ્વારા એક પ્રશંસનીય પહેલ કરવામાં આવી છે. સયાજીગંજ પોલીસ સ્ટેશન દ્વારા રોઝરી સ્કૂલ ખાતે ૧૭ ડિસેમ્બરના રોજ સાયબર ક્રાઈમ અને નાર્કોટિક્સ જાગૃતિ અંગેનો એક વ્યાપક કાર્યક્રમ યોજવામાં આવ્યો હતો.

સાયબર સુરક્ષા પર ભાર: વડોદરાના ઉચ્ચ પોલીસ અધિકારીઓના નેતૃત્વમાં યોજાયેલા આ કાર્યક્રમમાં વિદ્યાર્થીઓને આજના ડિજિટલ જગતના જોખમો વિશે માહિતગાર કરવામાં આવ્યા હતા. સાયબર નિષ્ણાતોએ બાળકોને સમજાવ્યું હતું કે સોશિયલ મીડિયા કે ગેમિંગ દરમિયાન કોઈપણ અજાણી વ્યક્તિને પોતાનો ઓટીપી આપવો નહીં. તેમજ પીડીએફ કે એપીકે ફાઈલોના સ્વરૂપમાં આવતા વાયરસ અને લિંક્સથી સાવધ

રહેવા સૂચના અપાઈ હતી. ખાસ કરીને 'ડિજિટલ અરેસ્ટ'ના નામે થતી છેતરપિંડી વિશે બાળકોને જાગૃત કરાયા હતા જેથી તેઓ પોતે અને તેમના પરિવારજનો આવા સ્કેમનો ભોગ ન બને.

નશા મુક્ત અભિયાન: એસઓજી વડોદરા દ્વારા માદક દ્રવ્યો વિરોધી જાગૃતિ અંતર્ગત વિદ્યાર્થીઓને નશાના રવાડે ન ચઢવા માટે ગંભીર ચેતવણી આપવામાં આવી હતી. નશાના દૂષણને કારણે બરબાદ થતા પરિવારો અને કારકિર્દીના ઉદાહરણો આપી બાળકોને જીવનમાં ક્યારેય ડ્રગ્સને સ્પર્શ ન કરવાના શપથ લેવડાવવામાં આવ્યા હતા.

મદદ માટેના દ્વાર: કાર્યક્રમના અંતે પોલીસે વિદ્યાર્થીઓને આત્મવિશ્વાસ આપતા જણાવ્યું હતું કે પોલીસ હંમેશા તેમની સુરક્ષા માટે તૈનાત છે. કોઈપણ પ્રકારના સાયબર ગુનાની જાણ ૧૯૩૦ હેલ્પલાઇન પર કરવા અને તાત્કાલિક પોલીસ સહાય

માટે ૧૧૨ ડાયલ કરવા જણાવાયું હતું. મદદનીશ પોલીસ કમિશનર ડી.જે. ચાવડાની અધ્યક્ષતામાં યોજાયેલા આ કાર્યક્રમે વિદ્યાર્થીઓમાં સુરક્ષા અને સામાજિક જવાબદારીની નવી જ્યોત જગાવી છે. શાળાના સંચાલકોએ પોલીસના આ નવતર અભિગમને બિરદાવ્યો હતો.



વડોદરા પોલીસનું 'સુરક્ષિત ભવિષ્ય' અભિયાન: રોઝરી સ્કૂલના બાળકોને સાયબર સેફ્ટી અને ડ્રગ્સ મુક્ત જીવનના પાઠ ભણાવ્યા

બાળક મળી આવેલ છે



મધ્યપ્રદેશના માંડલામાં સાહિલ નામનો ૧૪ વર્ષનો મૂક-બધિર બાળક મળી આવ્યો છે. બાળકે લખેલી વિગતો મુજબ તેના પિતાનું નામ રાજેશભાઈ અને માતા ગીતાબેન છે. વડોદરા કે ખેડા જિલ્લામાં તેનો પરિવાર હોવાની શક્યતા છે. માહિતી આપવા 94249 89759 પર સંપર્ક કરો.

ગુજરાતમાં 'ગોગો પેપર' પર પ્રતિબંધ: પાન પાર્લરો પર કડક ચેકિંગ

ગુજરાત સરકારે યુવા પેઢીને નશાની ગર્તામાં ધકેલતા 'ગોગો પેપર' અને સ્મોકિંગ કોન્સ પર રાજ્યવ્યાપી પ્રતિબંધ જાહેર કર્યો છે. મીડિયા રિપોર્ટ્સમાં થયેલા પર્દાફાશ બાદ, જેમાં ઓનલાઇન એપ્લિકેશન્સ દ્વારા શાકભાજીની જેમ નશાના સાધનો પહોંચાડવામાં આવતા હોવાનું સામે આવ્યું હતું, તંત્ર એક્શન મોડમાં આવ્યું છે. મંગળવારે સાંજે જાહેરનામું બહાર પડ્યા બાદ આજે સવારથી જ રાજ્યના ખૂણેખૂણે તપાસનો ધમધમાટ શરૂ થયો છે. સુરત અને જૂનાગઢમાં અનેક સ્થળોએથી ગોગો પેપરનો જથ્થો પકડાયો છે, જેના પગલે વેપારીઓ સામે ગુના નોંધવામાં આવ્યા છે. વડોદરાના સયાજીગંજ વિસ્તારમાં પણ સગીરોને નશા માટે પ્રોત્સાહન આપતા સાધનો વેચતી દુકાનો પર વહીવટી તંત્ર ત્રાટક્યું હતું. અધિકારીઓએ સ્પષ્ટ ચેતવણી આપી છે કે, હવેથી જો કોઈ પણ પાન પાર્લર કે શોપ પર રોલિંગ પેપર કે તેવા સાધનો મળશે, તો તેમની સામે કડક દંડાત્મક પગલાં લેવાશે. આ કાર્યવાહીને પગલે માત્ર ભૌતિક દુકાનો જ નહીં, પરંતુ ઈ-કોમર્સ પ્લેટફોર્મ્સ પરથી પણ આ

પ્રોડક્ટ્સ હટાવી લેવામાં આવી છે. ગુજરાતને નશામુક્ત બનાવવાના અભિયાનમાં આ પ્રતિબંધ એક સીમાચિહ્નરૂપ સાબિત થશે, કારણ કે આ સાધનોની સરળ ઉપલબ્ધતા જ યુવાનોને નશા તરફ વાળતી હતી.



ગુજરાતમાં 'ગોગો પેપર' પર પ્રતિબંધ. સુરત, વડોદરા અને જૂનાગઢમાં પાન પાર્લરો પર કાર્યવાહી શરૂ.

સમા તળાવ અકસ્માતે સગીરનું મોત

વડોદરાના સમા તળાવ પાસે મોડી રાત્રે સર્જાયેલા એક ગમખ્વાર અકસ્માતે ફરી એકવાર માર્ગ સલામતી સામે સવાલો ઉભા કર્યા છે. શહેરના કારેલીબાગ વિસ્તારનો 17 વર્ષીય સગીર હિતેન્દ્ર પરમાર પિતાની બાઇક લઈને રાત્રે બહાર ગયો હતો, જે તેના જીવનની છેલ્લી સફર સાબિત થઈ. સમા તળાવ સર્કલ પાસે બાઇક સ્લિપ થતા હિતેન્દ્રને માથાના ભાગે ગંભીર ઇજાઓ થઈ હતી. વધુ પડતું લોહી વહી જવાને કારણે ઘટનાસ્થળે જ તેનું મોત નીપજ્યું હતું. ચૌકાવનારી વાત એ છે કે, હિતેન્દ્ર ઘરે ન આવતા તેના મોટાભાઈ રાહુલે તેને મધરાતે 1:29 વાગ્યે ફોન કર્યો હતો. આ ફોન એમ્બ્યુલન્સના ડ્રાઇવરે ઉપાડ્યો અને કહ્યું, "આ ફોનના માલિકનો અકસ્માત થયો છે અને તે મૃત્યુ પામ્યા છે." આ એક વાક્ય સાંભળતા જ પરિવારના પગ નીચેથી જમીન સરકી ગઈ હતી. પરિવારજનો તાત્કાલિક ભારત પેટ્રોલ પંપ પાસે પહોંચ્યા હતા, જ્યાં હિતેન્દ્રનો મૃતદેહ પડ્યો હતો. પિતા ભંગારનો વેપાર

કરીને પરિવારનું ગુજરાન ચલાવે છે, અને યુવાન પુત્રના મોતે આખા પરિવારને શોકમાં ડૂબાડી દીધો છે. સ્થાનિકોના મતે મોડી રાત્રે ખાલી રસ્તાઓ પર વધતી જતી ઝડપ ઘણીવાર જીવલેણ સાબિત થાય છે.



વડોદરાના સમા તળાવ પાસે મોડી રાત્રે બાઇક સ્લિપ થતા સગીર હિતેન્દ્ર પરમારનું મોત. પિતાની બાઇક લઈને નીકળ્યો હતો.

વડોદરા જૂમાં 40 વર્ષ બાદ સફેદ વાઘનું ધમાકેદાર પુનરાગમન

વડોદરાનું ઐતિહાસિક કમાટીબાગ પ્રાણી સંગ્રહાલય હંમેશા પ્રવાસીઓ માટે નવા આકર્ષણો લાવતું રહે છે. હવે ચાર દાયકા બાદ જૂમાં સફેદ વાઘની જોડીનું કમબેક થયું છે. સેન્ટ્રલ જૂ ઓથોરિટીની મંજૂરી બાદ રાજકોટ જૂ સાથે એનિમલ એક્સચેન્જ પ્રોગ્રામ હેઠળ આ સફળતા મળી છે.

જૂ ક્યુરેટર ડો. પ્રત્યુષ પાટનકરે માહિતી આપતા જણાવ્યું કે, સફેદ વાઘ એક દુર્લભ પ્રજાતિ છે. આ બદલામાં વડોદરા જૂ દ્વારા રાજકોટને વિદેશી પક્ષીઓ જેવા કે મકાઉ, એમેઝોન પેરોટ, રીંગ-નેક ફેઝન્ટ, બ્લેક સ્વાન અને કોકાટુની જોડીઓ આપવામાં આવી છે. મ્યુનિસિપલ કમિશનર અને વહીવટી તંત્રના સઘન પ્રયાસોથી આ એક્સચેન્જ શક્ય બન્યું છે. હાલ આ વાઘ-વાઘણની જોડીને નવા વાતાવરણમાં સેટ કરવા માટે ક્વોરન્ટીન હેઠળ રાખવામાં આવ્યા છે. સેન્ટ્રલ જૂ ઓથોરિટીના નિયમ મુજબ 15 થી 45 દિવસનો ક્વોરન્ટીન



વડોદરાના કમાટીબાગમાં 4 દાયકા બાદ સફેદ વાઘની જોડી આવી. રાજકોટ જૂ સાથે એનિમલ એક્સચેન્જ હેઠળ કરાયો સોદો. 15 દિવસમાં જોવા મળશે.

ખોડીયારનગર રોડ પર સરકારી કામમાં અડચણનો બનાવ

હરણી વિસ્તારમાં ખોડીયારનગર રોડ પર સરકારી કામગીરી દરમિયાન અડચણ સર્જાવાનો બનાવ સામે આવ્યો છે. જાહેર વ્યવસ્થા સંભાળતી વેળાએ એક વ્યક્તિ ઉશ્કેરાઈને બોલાચાલી અને ગાળાગાળી કરવા લાગ્યો હોવાનું જાણવા મળ્યું છે. ઘટનાને કારણે ફરજ પર રહેલા કર્મચારીઓનું કામ થોડો સમય ખોરવાયું હતું અને વિસ્તારમાં તણાવની સ્થિતિ ઊભી થઈ હતી. સ્થાનિકોનું કહેવું છે કે સામાન્ય મુદ્દે થયેલી ઉગ્ર પ્રતિક્રિયાએ વાતાવરણ બગાડ્યું. આવા બનાવો જાહેર સ્થળોએ સંયમ, સહકાર અને શિસ્ત રાખવાની જરૂરિયાતને ઉજાગર કરે છે. સરકારી કામકાજ દરમિયાન નાગરિકો તરફથી સહયોગ અપાવાની મહત્વતા ફરી એકવાર ચર્ચામાં આવી

શહેરમાં સ્ત્રી અત્યાચારના બે ગંભીર બનાવ સામે આવ્યા

જે.પી. રોડ વિસ્તારમાં એક મહિલાને પતિ દ્વારા શારીરિક અને માનસિક ત્રાસ આપ્યાનો બનાવ સામે આવ્યો છે. વિવાદ દરમિયાન મુક્કો મારતા મહિલાની નાકમાં ફેકચર સહિત ગંભીર ઈજા પહોંચી હોવાનું જાણવા મળ્યું છે. બીજો તરફ ગોરવા વિસ્તારમાં દહેજની માંગને લઈને એક મહિલાને લાંબા સમયથી શારીરિક તથા માનસિક ત્રાસ આપવામાં આવતો હોવાનો મામલો પ્રકાશમાં આવ્યો છે. રૂ. ૧૦ લાખની માંગને કારણે બનેલા આ બનાવોએ સ્ત્રી સુરક્ષા અને ઘરેલુ હિંસા સામે સમાજમાં ચિંતા ઊભી કરી છે.

સમાચાર અને જાહેરાત માટે સંપર્ક કરો ૯૯૦૯૯૧૧૧૫

મણિનગર: શાળા પાસે બમ્પ બનાવવા વાલીઓની તીવ્ર માંગ



અમદાવાદના મણિનગર વોર્ડના મિલ્લતનગર વિસ્તારમાં આવેલી મ્યુનિસિપલ શાળા નંબર 2 અને 3 માં અભ્યાસ કરતા સેંકડો બાળકોની સુરક્ષા સામે સવાલો ઉભા થયા છે. શાળા પાસેના મુખ્ય આરસીસી રોડ પર સ્પીડ બ્રેકર ન હોવાને કારણે વાહનચાલકો બેફામ ગતિએ વાહનો ચલાવે છે, જેના લીધે રોડ કોસ કરતા બાળકો માટે અકસ્માતનો ભય રહે છે. ફારુક શેખ, મુસ્તાકભાઈ પટેલ અને વસીમ સૈયદ સહિતના સ્થાનિક રહીશોએ તંત્રને રજૂઆત કરી છે કે કોઈ મોટી દુર્ઘટના સર્જાય તે પહેલાં અહીં તાત્કાલિક બમ્પ બનાવવામાં આવે.

રિપોર્ટ : સાજીદખાન પઠાણ

ગોમતીપુર ઘરફોડ ચોરીનો ભેદ ઉકેલાયો

અમદાવાદના ગોમતીપુર પોલીસ સ્ટેશનની સર્વેલન્સ સ્કોડે ઘરફોડ ચોરીનો ગુનો ગણતરીના દિવસોમાં ઉકેલી નાખ્યો છે. ગોમતીપુર રોયલ એસ્ટેટમાં આવેલી મોહમદ જાવેદ અંસારીની દુકાનમાંથી મોબાઈલ અને રોકડની ચોરી થઈ હતી. સીસીટીવી ફૂટેજ અને બાતમીદારોની મદદથી પોલીસે ૨૨ વર્ષીય અફઝલ આબીદુલ્લૈન પઠાણને ઝડપી પાડ્યો છે. આરોપી જ્યારે ચોરીનો ફોન વેચવા માટે ગ્રાહક શોધી રહ્યો હતો ત્યારે જ પોલીસે તેને દબોચી લીધો હતો. તેની પાસેથી ₹૪,૦૦૦નો ફોન અને ₹૭,૦૦૦ રોકડા મળી કુલ ₹૧૧,૦૦૦નો મુદ્દામાલ કબજે કરાયો છે. **રિપોર્ટ : સાજીદખાન પઠાણ**



NH-48 પર બસ પલટી, 10 મુસાફરો ઈજાગ્રસ્ત

નેશનલ હાઇવે 48 પર આજે વહેલી સવારે એક ગંભીર અકસ્માત સર્જાયો હતો. કરજણના કંડારી ગામ પાસે વડોદરાથી સુરત તરફ જઈ રહેલી ખાનગી લકઝરી બસ અચાનક પલટી મારી ગઈ હતી. આ દુર્ઘટના સમયે બસમાં 30 થી વધુ મુસાફરો સવાર હતા. ઘટનામાં 10 મુસાફરોને નાની-મોટી ઈજાઓ થઈ છે, જ્યારે એકની હાલત નાજુક છે. કરજણ ફાયર બ્રિગેડની ટીમે તાત્કાલિક ઘટનાસ્થળે પહોંચી રેસ્ક્યુ ઓપરેશન હાથ ધર્યું હતું અને બસના કાટમાળમાં ફસાયેલા મુસાફરને હેમખેમ બહાર કાઢ્યો હતો. હાલ તમામ ઈજાગ્રસ્તો કરજણ હોસ્પિટલમાં સારવાર હેઠળ છે.



અમદાવાદ: ગોમતીપુરમાં ૨૦ ચોરાયેલા મોબાઈલ સાથે શપ્સ ઝડપાયો

અમદાવાદ શહેરના પૂર્વ વિસ્તારમાં મોબાઈલ ચોરી કરતી ટોળકીઓ પર પોલીસે સકંજો કસ્યો છે. ગોમતીપુર પોલીસ સ્ટેશનની સર્વેલન્સ સ્કોડે ગણતરીના દિવસોમાં જ ૨૦ ચોરાયેલા મોબાઈલ સાથે એક આરોપીને દબોચી લીધો છે. ઘટનાની વિગત મુજબ, ગત ૨૦ નવેમ્બરના રોજ સરફરાજ શેખ નામના રિક્ષાચાલકનો ₹૧૭,૦૦૦નો ફોન ગોમતીપુર ફૂટપાથ પાસે પાર્ક કરેલી રિક્ષામાંથી ચોરાયો હતો. પી.આઈ. ડી.વી. રાણાના માર્ગદર્શન હેઠળ પી.એસ.આઈ. ડી.બી. મહીડાની ટીમે ટેકનિકલ સોર્સ અને સીસીટીવી ફૂટેજ તપાસી તપાસ તેજ કરી હતી. બાતમીના આધારે પોલીસે ઈસનપુર વિસ્તારમાં રહેતા ૩૦ વર્ષીય જાફર પઠાણને ઝડપી લીધો હતો. તલાશી દરમિયાન આરોપી પાસેથી Redmi, Vivo, OPPO અને Samsung જેવી બ્રાન્ડના ૨૦ જેટલા મોબાઈલ એન્ડ્રોઇડ ફોન મળી આવ્યા હતા, જેની બજાર કિંમત ₹૧.૮૦ લાખ જેટલી થાય છે. આરોપીની પૂછપરછમાં સામે આવ્યું છે કે તે છેલ્લા ચાર મહિનાથી

શહેરના કાગડાપીઠ, દાણીલીમડા અને મણીનગર જેવા વિસ્તારોમાં સક્રિય હતો અને એકલદોકલ મોબાઈલ જોતા જ તફડચી કરી લેતો હતો. બાતમી મેળવનાર અ.હે.કો. નરેશકુમાર અને પો.કો. હર્ષદભાઈની સતર્કતાથી આ ગુનો ઉકેલાયો છે.

રિપોર્ટ : સાજીદખાન પઠાણ



ગોમતીપુર પોલીસનો સપાટો: ૨૦ ચોરાયેલા મોબાઈલ સાથે 'સીરિયલ' મોબાઈલ ચોર જાફર પઠાણ ઝડપાયો

મહુવામાં ઓનલાઈન ક્રિકેટ સટ્ટાનો પર્દાફાશ, ૩ શપ્સો ઝડપાયા

ભાવનગર એલ.સી.બી.ની ટીમે મહુવામાં ક્રિકેટ સટ્ટાના મોટા નેટવર્કનો પર્દાફાશ કર્યો છે. શહેર-ગ્રામ્ય વિસ્તારોમાં ગેરકાયદે પ્રવૃત્તિઓ નાબૂદ કરવાની સૂચના હેઠળ એલ.સી.બી. સ્ટાફ પેટ્રોલિંગમાં હતો, ત્યારે સચોટ બાતમી મળી હતી કે યોગી ફલેટની સામે ટાટા નેક્સોન કારમાં ઓનલાઈન સટ્ટો રમાઈ રહ્યો છે.

ઘટનાસ્થળે દરોડો પાડતા 'બિગ બેશ લીગ-2025' અંતર્ગત સિડની સિક્સર્સ અને એડિલેડ સ્ટ્રાઈકર્સ વચ્ચેની ટી-20 મેચ પર માસ્ટર આઈ.ડી. દ્વારા હાર-જીતનો જુગાર રમતા ત્રણ શપ્સો ઝડપાયા હતા. આરોપીઓ પાસેથી ₹80 હજારના બે મોબાઈલ, ₹17 હજાર રોકડા, ₹5 લાખની નેક્સોન કાર અને સટ્ટાના આંકડા લખેલી નોટબુક સહિત કુલ ₹5,97,000નો મુદ્દામાલ કબજે કરાયો છે.

ઝડપાયેલા શપ્સોમાં મહુવાના ભવદીપસિંહ જાડેજા, કૃનાલ ચૌધરી અને ધાર્મિક પરમારનો સમાવેશ થાય છે. તપાસમાં અજય ડોડિયા નામના અન્ય એક શપ્સનું નામ ખૂલતા તેને

ફરાર જાહેર કરી શોધખોળ શરૂ કરવામાં આવી છે. મહુવા ટાઉન પોલીસ મથકે જુગાર ધારા હેઠળ ગુનો નોંધી આગળની કાર્યવાહી હાથ ધરાઈ છે. આ સફળ કામગીરીમાં એલ.સી.બી.ના પી.આઈ. એ.આર.વાળા અને પી.એસ.આઈ. વી.સી. જાડેજા સહિતનો સ્ટાફ જોડાયો હતો. **રિપોર્ટ : ઝીશાન ખુંટ**



માંજલપુર વિસ્તારમાં આર્થિક છેતરપિંડીની ઘટનાઓ

માંજલપુર વિસ્તારમાં છેતરપિંડીના બે અલગ-અલગ બનાવો સામે આવ્યા છે. એક ઘટનામાં એક વ્યક્તિએ વેચાણના બહાને ફરિયાદીની ચેવરોલેટ સ્પાર્ક કાર લઈ લીધા બાદ ન તો વાહન પરત આપ્યું અને ન તો તેની રકમ ચૂકવી, જેના કારણે વિશ્વાસઘાતનો મામલો સર્જાયો છે. બીજી તરફ, ટેલિગ્રામ આઈડી મારફતે બિટકોઈનમાં રોકાણ કરી નફો અપાવવાની લાલચ આપી રૂ. ૨,૧૮,૫૦૦ની ઓનલાઈન છેતરપિંડી કરવામાં આવી હોવાનું સામે આવ્યું છે. બંને બનાવોએ શહેરમાં આર્થિક છેતરપિંડી અંગે ચિંતા વધારી છે.

કપુરાઈમાં ક્રેડિટ કાર્ડ લિંકથી સાયબર છેતરપિંડી

કપુરાઈ વિસ્તારમાં સાયબર છેતરપિંડીનો બનાવ સામે આવ્યો છે. અજાણ્યા શપ્સે પોતે એસ.બી.આઈ. બેંકમાંથી વાત કરે છે તેમ કહી ફરિયાદીને વિશ્વાસમાં લીધો હતો. ક્રેડિટ કાર્ડની સર્વિસ ચાર્જ દૂર કરવાની વાત કરીને એક લિંક મોકલવામાં આવી, જે ક્લિક કરતા જ ખાતામાંથી રૂ. ૧,૩૬,૬૨૫ની રકમ ઉપાડી લેવાઈ હોવાનું જાણવા મળ્યું છે. આ ઘટનાએ બેંકના નામે આવતા ફોન, મેસેજ અને લિંક્સ પ્રત્યે સાવચેત રહેવાની જરૂરિયાત ફરી ઉજાગર કરી છે. નિષ્ણાતો ગ્રાહકોને કોઈપણ લિંક ખોલતા પહેલા તેની સચ્ચાઈ તપાસવાની સલાહ આપે છે.

શહેરમાં ઓનલાઈન છેતરપિંડીની ઘટનાઓ વધી

કારેલીબાગ, પાણીગેટ, વારસીયા અને સમા વિસ્તારોમાં સાયબર છેતરપિંડીના અનેક બનાવો સામે આવ્યા છે. કારેલીબાગમાં બે અલગ-અલગ કિસ્સાઓમાં બેંક ખાતા અને ક્રિટ ઉપલબ્ધ કરાવી અનુક્રમે રૂ. ૧૧,૪૮,૪૭૬ અને રૂ. ૨૧,૩૬,૦૦૦ના ગેરકાયદે ટ્રાન્જેક્શન થયા હોવાનું જાણવા મળ્યું છે. પાણીગેટ વિસ્તારમાં પૂર્વ આયોજિત કાવતરું રચી આશરે રૂ. ૨૧,૪૮,૫૦૦ના અનઓથોરાઈઝ ટ્રાન્જેક્શન કરવામાં આવ્યા. વારસીયા વિસ્તારમાં બેંક ખાતાનો દુરુપયોગ કરી રૂ. ૨૮,૫૬,૩૦૦ની ઓનલાઈન છેતરપિંડી નોંધાઈ છે. સમા વિસ્તારમાં ખોટી ઓળખ આપીને રૂ. ૧,૫૫,૦૦૦ની ઓનલાઈન છેતરપિંડી કરાઈ હોવાનું સામે આવ્યું છે. સતત વધતી આવી ઘટનાઓથી ડિજિટલ સુરક્ષા અંગે ચિંતા વધી રહી છે.

શહેરમાં માર્ગ અકસ્માતોથી સલામતી પર પ્રશ્નો

અકોટા વિસ્તારમાં આર.સી. દત્ત રોડ પર થયેલા એક માર્ગ અકસ્માતમાં સાયકલ પર જઈ રહેલી મહિલાને અજાણ્યા રિક્ષા ચાલકે અડકેટ લીધી હતી. આ ઘટનામાં મહિલાને માથાના ભાગે ગંભીર ઈજાઓ પહોંચી હતી, જ્યારે રિક્ષા ચાલક અકસ્માત બાદ સ્થળ પરથી ફરાર થયો હોવાનું સામે આવ્યું છે. બીજી તરફ સમા વિસ્તારમાં ૧૫ વર્ષીય હિતેન્દ્રકુમાર પરમાર પુરઝડપે મોટરસાયકલ ચલાવી રહ્યા હતા ત્યારે વાહન સ્લિપ થતાં ગંભીર અકસ્માત સર્જાયો હતો. માથાના ભાગે ગંભીર ઈજા થવાને કારણે યુવકનું ઘટનાસ્થળે જ મોત થયું હતું. સતત બનતા આવા બનાવોએ શહેરમાં માર્ગ સલામતી અને જવાબદાર વાહનચાલનની જરૂરિયાતને વધુ ઉજાગર કરી છે.

શહેરમાં મારામારીના બે બનાવે ચિંતા જગાવી

હરણી વિસ્તારમાં અમિતનગર ટ્રાન્સપોર્ટની ઓફિસમાં થયેલા ઝઘડામાં ફરિયાદી ચેતનભાઈ પ્રજાપતિ સાથે બોલાચાલી, ગાળો અને જાનથી મારી નાખવાની ધમકી આપવામાં આવી હોવાનું સામે આવ્યું છે. બીજી તરફ જવાહરનગર વિસ્તારમાં ઉડેરા ગામ નજીક થયેલી ઘટનામાં ફરિયાદી મુકેશભાઈ પરમારને લાકડાના બેટથી માથામાં ફટકો મારવામાં આવ્યો હતો, જેના કારણે તેમને ગંભીર ઈજા પહોંચી છે. બંને બનાવોએ વિસ્તારમાં કાયદો-વ્યવસ્થા અને જાહેર સલામતી અંગે ફરી ચર્ચા ઊભી કરી છે.

**સંતરામપુર: વાજીયાખૂંટ પાસે
₹1.26 લાખનો દારૂ જપ્ત**



સંતરામપુર પોલીસ સ્ટેશન વિસ્તારમાં મહીસાગર લોકલ ક્રાઈમ બ્રાન્ચે મોટી સફળતા મેળવી છે. વાજીયાખૂંટ ત્રણ રસ્તા પાસે ચોક્કસ બાતમીના આધારે દરોડો પાડતા 254 બોટલ વિદેશી દારૂનો જથ્થો મળી આવ્યો હતો, જેની કિંમત ₹1,26,350 અંકાય છે. આ ગેરકાયદે પ્રવૃત્તિમાં સંડોવાયેલા રાજસ્થાનના ખેરવાડા વિસ્તારના ત્રણ શખ્સો - હિતેષ ભગોરા, અજય અસોડા અને દીપક પરમારને ઘટનાસ્થળેથી ઝડપી લેવામાં આવ્યા છે. LCBની આ કાર્યવાહીથી બુટલેગરોમાં ફફડાટ વ્યાપી ગયો છે. હાલ આ જથ્થો ક્યાંથી લાવવામાં આવ્યો તે દિશામાં તપાસ તેજ કરાઈ છે

રિપોર્ટ : નરેન્દ્રસિંહ પરમાર

વડોદરા: ગરીબોના ઘર તોડાતા વિવાદ; અમી રાવતની ખુલ્લી ચેલેન્જ

વડોદરા: વડોદરા મહાનગરપાલિકા દ્વારા ગોરવા-મધુનગર વિસ્તારમાં હાથ ધરાયેલી દબાણ હટાવવાની કામગીરી અત્યારે વિવાદના વમળમાં ફસાઈ છે. ટીપી-55 ના પ્લોટ નંબર 108 માં રહેતા ગરીબ પરિવારોના 50 વર્ષ જૂના મકાનો પર તંત્રએ જેસીબી ફેરવી દેતા માનવતા અને નિયમોના ભંગના ગંભીર આક્ષેપો થયા છે. પૂર્વ નેતા અને મ્યુનિસિપલ કાઉન્સિલર શ્રીમતી અમી રાવતે મ્યુનિસિપલ કમિશનરને પત્ર લખી તંત્રની આ કામગીરીને 'અમાનવીય' અને 'ભ્રષ્ટ' ગણાવી છે. યાવી આપતા પહેલા જ ઘર તોડી પડાયા: અમી રાવતે રજૂઆતમાં જણાવ્યું છે કે, મધુનગરના રહીશો છેલ્લા ચાર મહિનાથી સ્વેચ્છાએ મકાન ખાલી કરવા અને નવા ફાળવેલા મકાનોની માંગ કરી રહ્યા હતા. બે દિવસ પહેલા જ મકાનોનો ડ્રો થયો હતો. પરંતુ, રહેવાસીઓને એલોટમેન્ટ

લેટર કે ઘરની ચાવી આપવાને બદલે, મંગેશ જયસ્વાલ સહિતના અધિકારીઓએ ધારાસભ્યના ઈશારે અને પોતાના અહમ સંતોષવા રાતોરાત તોડફોડ શરૂ કરી દીધી હતી. એક તરફ હાઉસિંગ વિભાગ ચાવી આપવાની વાત કરતું હતું, તો બીજી તરફ પોલીસ કાફલા સાથે ગરીબોની ઘરવખરી ફેંકી દેવામાં આવી રહી હતી. બે વિભાગો વચ્ચેના સંકલનનો અભાવ ગરીબ મધ્યમ વર્ગ માટે મોટું નુકસાન સાબિત થયો છે. તંત્રને ખુલ્લી ચેલેન્જ: અમી રાવતે આકરા પ્રહાર કરતા મનપા કમિશનર અને ધારાસભ્યને સીધી ચેલેન્જ ફેંકી છે. તેમણે કહ્યું કે, "ફક્ત ગરીબોના મકાનો તોડીને વાહ-વાહી મેળવવાને બદલે જો હિંમત હોય તો શહેરને ભયાનક પૂરથી બચાવવા માટે વિશ્વામિત્રી નદીના કાંઠે આવેલા વગદારોના દબાણો તોડી બતાવો." તેમણે આક્ષેપ કર્યો હતો કે ભારતીય જનતા



પાર્ટીના નેતાઓ દ્વારા નદીના ઝોન ફેર કરીને મોટા બિલ્ડિંગો ઉભા કરવામાં આવ્યા છે, જે શહેરને ડુબાડવા માટે જવાબદાર છે. આ વગદારોના દબાણ તોડવા માટે તંત્ર કેમ ચૂપ છે? તેમણે અંતમાં ઉમેર્યું કે તેઓ ટૂંક સમયમાં વિશ્વામિત્રીના પૂર માટે જવાબદાર ગેરકાયદે બાંધકામોનું લિસ્ટ જાહેર કરશે. ગરીબોના હક છીનવીને થતો આ વિકાસ નથી પરંતુ સ્પષ્ટ ભ્રષ્ટાચાર છે. આ મામલે જવાબદાર અધિકારીઓ સામે કડક પગલાં લેવાની માંગણી સાથે વડોદરાના રાજકારણમાં ગરમાવો આવ્યો છે.

લુણાવાડા: ₹3.50 લાખનો વેરો બાકી હોવાથી કોમર્શિયલ બિલ્ડિંગ સીલ

મહીસાગર જિલ્લાના મુખ્ય મથક લુણાવાડામાં નગરપાલિકાએ મિલકત વેરો વસૂલવા માટે કડક વલણ અપનાવ્યું છે. પાલિકા દ્વારા લાંબા સમયથી વેરો ન ભરનારા બાકીદારો સામે સીલિંગ ઝુંબેશ શરૂ કરવામાં આવી છે. આ કાર્યવાહી હેઠળ લુણાવાડા-ગોધરા રોડ પર પેટ્રોલ પંપ સામે આવેલ એક મસમોટા કોમર્શિયલ બિલ્ડિંગને સીલ મારી દેવામાં આવ્યું છે. પાલિકાના સૂત્રોના જણાવ્યા અનુસાર, દંતાણી પ્રવીણભાઈ નગીનભાઈની આ મિલકત પર ₹3.50 લાખથી વધુનો મિલકત વેરો બાકી હતો. તંત્ર દ્વારા આ રકમ ભરવા માટે અગાઉ અનેક વખત નોટિસો ફટકારીને જાણ કરવામાં આવી હતી, તેમ છતાં માલિક દ્વારા કોઈ સકારાત્મક પ્રતિસાદ આપવામાં આવ્યો નહોતો. આખરે પાલિકાની ટીમ સ્થળ પર પહોંચી હતી અને કાયદેસરની પ્રક્રિયા હાથ ધરી બિલ્ડિંગને

સીલ કર્યું હતું. પાલિકાની આ આક્રમક કાર્યવાહીથી વેરો બાકી રાખતા મિલકત ધારકોમાં ફફડાટ જોવા મળી રહ્યો છે. નગરપાલિકાના અધિકારીઓએ સ્પષ્ટ ચેતવણી આપી છે કે શહેરના વિકાસ માટે વેરો ભરવો અનિવાર્ય છે. જે લોકો વેરો ભરવામાં બેદરકારી દાખવશે તેમની સામે કોઈ પણ જાતની ઢીલ રાખ્યા વગર મિલકત જપ્તી કે સીલિંગની કાર્યવાહી આગામી દિવસોમાં પણ ચાલુ રહેશે.

રિપોર્ટ : નરેન્દ્રસિંહ પરમાર



ગોરવામાં બેંક ખાતા દુરુપયોગથી મોટો સાયબર ફ્રોડ

ગોરવા વિસ્તારમાં સાયબર છેતરપિંડીનો એક ગંભીર બનાવ સામે આવ્યો છે. કમિશનની લાલચ આપીને બેંક ખાતાની કિટ મેળવી લેવાઈ અને ત્યારબાદ તેનો ગેરઉપયોગ કરાયો હોવાનું જાણવા મળ્યું છે. આ રીતે અલગ-અલગ ખાતાઓ મારફતે આશરે રૂ. ૨૧,૮૬,૪૫૩ના અનઅોથોરાઈઝડ ટ્રાન્ઝેક્શન થયા હોવાનું બહાર આવ્યું છે. ડિજિટલ માધ્યમથી થતી આવી છેતરપિંડીથી સામાન્ય નાગરિકોની આર્થિક સુરક્ષા સામે પ્રશ્નો ઊભા થયા છે. આ ઘટનાએ અજાણ્યા પ્રલોભનોમાં આવીને બેંક વિગતો આપવાના જોખમ અંગે ફરી એકવાર ચેતવણી આપી છે.

અકોટા-જે.પી.રોડમાં છેતરપિંડીના બે બનાવ સામે આવ્યા

અકોટા વિસ્તારમાં એક વ્યક્તિએ ઝુમ એપ્લિકેશન મારફતે ભાડે લીધેલી રૂ. ૮ લાખ કિંમતની ટાટા નેક્સોન કાર પરત ન આપતા છેતરપિંડીનો બનાવ સામે આવ્યો છે. કાર માલિકને વિશ્વાસમાં લઈ વાહન હસ્તગત કર્યા બાદ આજદિન સુધી પરત ન કરાતા મામલો ચર્ચામાં આવ્યો છે. બીજી તરફ જે.પી. રોડ વિસ્તારમાં વિદેશ વિઝાના નામે બેંક ખાતાઓનો દુરુપયોગ કરી ઇન્ટરનેટ મારફતે લોકો પાસેથી પૈસા પડાવ્યાની ઘટના સામે આવી છે. બંને બનાવોએ શહેરમાં ડિજિટલ અને આર્થિક છેતરપિંડી અંગે ચિંતા વધારી છે.

**જૂનાગઢ: 'તેરા તુજકો અર્પણ' હેઠળ
10 નાગરિકોને મોબાઈલ મળ્યા**

જૂનાગઢ સી-ડિવિઝન વિસ્તારના નાગરિકો માટે આજે ખુશીનો દિવસ રહ્યો હતો. 'તેરા તુજકો અર્પણ' કાર્યક્રમ અંતર્ગત જૂનાગઢ જિલ્લાના 10 ફરિયાદીઓને તેમના ગુમ થયેલા કે ચોરાયેલા મોબાઈલ ફોન પરત કરવામાં આવ્યા હતા. ટેકનિકલ સર્વેલન્સ અને સઘન તપાસના અંતે રિકવર કરાયેલા આ મોબાઈલ ફોનની કુલ બજાર કિંમત અંદાજે ₹2,13,565 જેટલી થવા જાય છે. નાગરિકોની જાણસ તેમને સુરક્ષિત રીતે પરત સોંપવાના આ નવતર અભિગમની સ્થાનિકોએ પ્રશંસા કરી હતી. પોતાની કિંમતી મિલકત અને ડેટા પરત મળતા તમામ 10 મોબાઈલ ધારકોએ રાહતનો શ્વાસ લીધો હતો. **રિપોર્ટ આશિષ વસાવડા**



**મહેસાણા: વેદાંશી પટેલના જન્મદિને
300 દાબેલીનું વિતરણ**


મહેસાણામાં 'માનવસેવા એજ પ્રભુ સેવા' સંસ્થા દ્વારા સામાજિક ઉત્તરદાયિત્વનું ઉત્તમ ઉદાહરણ પૂરું પાડવામાં આવ્યું છે. પટેલ વેદાંશી ચિરાગકુમાર પટેલના જન્મદિવસની ઉજવણી નિમિત્તે રોડ પર મજૂરી કરતા પાથરણાવાળા અને લારીધારકોને 300 જેટલી દાબેલીનું વિતરણ કરવામાં આવ્યું હતું. આ સેવાકીય કાર્યમાં મેનેજમેન્ટ કમિટીના મેમ્બર શ્રી અમરતભાઈ પ્રજાપતિ અને મહેસાણાની વિવિધ સંસ્થાઓ સાથે જોડાયેલા અગ્રણી શ્રી જીતુભાઈ પટેલ (વાલા) એ વિશેષ ઉપસ્થિત રહી સેવા આપી હતી. હોટલ કે પાર્ટીના ખર્ચને બદલે જરૂરિયાતમંદોની જઠરાગ્નિ ઠારીને પરિવારે પ્રેરણાદાયી પહેલ કરી છે.



અમૂલ ડેરીનું સુકાન મહીસાગરના ફાળે; શાભેસિંહ પરમાર ચેરમેન

મહીસાગર જિલ્લાના પનોતા પુત્ર અને વીરપુર ગામના વતની શ્રી શાભેસિંહ પરમારે અમૂલ ડેરીના ચેરમેન તરીકે નિમણૂક પામીને ઇતિહાસ રચ્યો છે. દેશની સહકારી ચળવળમાં પાયાનું યોગદાન આપનારી અમૂલ ડેરીનું નેતૃત્વ હવે એક નિવૃત્ત આર્મીમેનના હાથમાં આવ્યું છે, જે મહીસાગર માટે અત્યંત ગર્વની બાબત છે. શ્રી શાભેસિંહ પરમારની આ નિયુક્તિથી માત્ર વીરપુર જ નહીં, પરંતુ સમગ્ર મહીસાગર જિલ્લામાં ખુશીની લહેર વ્યાપી ગઈ છે. પદ ગ્રહણ કરતા પહેલા તેમણે પોતાની માતૃભૂમિની મુલાકાત લઈ વડીલોના આશીર્વાદ મેળવ્યા હતા. તેમની સાદગી અને માતૃભૂમિ પ્રત્યેના પ્રેમે લોકોના દિલ જીતી લીધા છે. સહકારી ક્ષેત્રના નિષ્ણાતો માને છે કે શાભેસિંહના અનુભવ અને શિસ્તબદ્ધ કાર્યશૈલીથી અમૂલ ડેરીના સંચાલનમાં નવી ઊંચાઈઓ હાંસલ થશે. આ અગાઉ મહીસાગર જિલ્લાને ક્યારેય અમૂલના ઉચ્ચ સ્તરે આટલું મોટું સ્થાન મળ્યું નહોતું. આ ઐતિહાસિક પળને વધાવવા માટે વીરપુરમાં ભવ્ય સન્માન સમારોહ યોજાયો હતો, જેમાં હજારોની

મેદની ઉમટી પડી હતી. શ્રી પરમારે સૌનો આભાર માનતા જણાવ્યું હતું કે તેઓ પશુપાલકોના હિતમાં અને ડેરીના વિકાસ માટે કટિબદ્ધ રહેશે. તેમની આ સફળતા મહીસાગરના યુવાનો માટે પ્રેરણા સ્ત્રોત બની રહેશે અને જિલ્લાના સહકારી માળખાને વધુ મજબૂત બનાવશે.



મહીસાગરના વીરપુરના નિવૃત્ત આર્મીમેન શ્રી શાભેસિંહ પરમારની અમૂલ ડેરીના ચેરમેન તરીકે વરણી થતા જિલ્લામાં દિવાળી જેવો માહોલ સર્જાયો છે. અમૂલના ઇતિહાસમાં પ્રથમવાર મહીસાગર જિલ્લાના સપૂતને આટલું મોટું પ્રતિનિધિત્વ મળતા ઠેર-ઠેર તેમનું ભવ્ય સ્વાગત કરવામાં આવ્યું હતું.

કપડવંજ: ₹90 હજારની લાંચ મામલે ત્રણ પોલીસ કર્મી વિરુદ્ધ ગુનો

ખેડા જિલ્લાના કપડવંજમાં પોલીસ બેડામાં ખળભળાટ મચાવતી ઘટના સામે આવી છે. વર્ષ 2021ના એક લાંચના કેસમાં નડિયાદ એસીબીએ ત્રણ પોલીસ કર્મીઓ વિરુદ્ધ ગુનો દાખલ કરી કાયદેસરની કાર્યવાહી હાથ ધરી છે. આ ઘટના ત્યારે બની હતી જ્યારે કપડવંજના રેલીયા ફાટક પાસે ફરજ પરના પોલીસ કર્મીઓએ ઘઉં ભરેલી એક ટ્રકને અટકાવી હતી. કાગળોની માગણી કરી ટ્રક ચાલકને ડરાવી-ધમકાવી ₹5 લાખની માંગણી કરવામાં આવી હતી, જે બાદ અંતે ₹90 હજારમાં મામલો થાળે પડ્યો હતો. ભ્રષ્ટાચારની આ પદ્ધતિ ડિજિટલ અને ટ્રેડિશનલ બંને હતી; જેમાં ₹10 હજાર ફોન-પે દ્વારા અને બાકીના ₹80 હજાર આંગડિયા મારફતે મેળવવામાં આવ્યા હતા. ફરિયાદીએ આ અંગે એસીબીમાં પુરાવા સાથે રજૂઆત કરતા તપાસનો ધમધમાટ શરૂ થયો હતો. નડિયાદ એસીબીએ આઈજીના આગમન પૂર્વે જ છાપો મારી આરોપી નંબર બે એવા કોન્સ્ટેબલ રાજેશભાઈ બારીયાને દબોચી લીધો છે.

જ્યારે આ કેસમાં સંડોવાયેલા અન્ય કોન્સ્ટેબલ રણજીતસિંહ ઝાલા અને જીઆરડી જવાન રાજેન્દ્ર ગઢવી હાલ ફરાર છે. એસીબીએ વિવિધ ટીમો બનાવી આ બંનેને ઝડપી પાડવા ચક્રો ગતિમાન કર્યા છે. આ કાર્યવાહીથી ભ્રષ્ટ તત્વોમાં ફફૂંડાટ વ્યાપી ગયો છે.

રિપોર્ટ : હસમુખભાઈ નાયક ખેડા,



કપડવંજના રેલીયા ફાટક પાસે ₹90 હજારની ગેરકાયદે ઉઘરાણી કરનાર 3 પોલીસ કર્મી સામે ACBની કાર્યવાહી. એક કોન્સ્ટેબલની ધરપકડ.

વિરપુર: દબાણ હટાવતા વિધવા મહિલા નિરાધાર; ઠંડીમાં ખુલ્લામાં

મહીસાગરના વિરપુર ગ્રામ પંચાયત દ્વારા હાથ ધરવામાં આવેલી દબાણ હટાવવાની જુબેશ વિવાદમાં સપડાઈ છે. મુકેશ્વર ચોકડી પાસે રહેતા મીરાબેન દિનેશકુમાર મોચી નામના વિધવા અને નિરાધાર મહિલાનું છાપરું પંચાયત દ્વારા તોડી પાડવામાં આવ્યું છે. આ કાર્યવાહીને કારણે મહિલા છેલ્લા ચાર દિવસથી શિયાળાની હાડ થીજવતી ઠંડીમાં રોડ પર રહેવા મજબૂર બની છે. પીડિત મહિલાના જણાવ્યા મુજબ, જ્યારે પંચાયત મકાન તોડવા આવી ત્યારે તેમને રહેવા માટે વૈકલ્પિક પ્લોટ આપવાની ખાતરી આપવામાં આવી હતી. પરંતુ ઘર તોડી પાડ્યા બાદ પંચાયત શાસકો પોતાના વચનથી ફરી ગયા છે. મીરાબેનનો આક્ષેપ છે કે પંચાયત માત્ર પોકળ દિલાસા આપે છે અને તેમને કચેરીમાં રજૂઆત કરવા પણ દેવામાં આવતી નથી.

કડકડતી ઠંડીમાં એક લાચાર મહિલાને ઉઘાડામાં મૂકી દેવાની આ ઘટનાને પગલે સ્થાનિકોમાં પંચાયતની કામગીરી સામે ભારે આક્રોશ છે. મહિલાએ ચેતવણી આપી છે કે જો તેમની તબિયત લથડશે કે કોઈ અઘટિત ઘટના બનશે તો તેની સંપૂર્ણ જવાબદારી ગ્રામ પંચાયત અને વહીવટી તંત્રની રહેશે. આ મામલે માનવતાના ધોરણે તાત્કાલિક સહાયની માંગ ઉઠી છે.

રિપોર્ટ : નરેન્દ્રસિંહ પરમાર



અલારસા: કેબિનેટ મંત્રી રમણભાઈ સોલંકીએ PHCનું લોકાર્પણ કર્યું

અલારસા અને તેની આસપાસના ગ્રામીણ વિસ્તારો માટે આજનો દિવસ ઐતિહાસિક સાબિત થયો છે. રાજ્યના લોકપ્રિય કેબિનેટ મંત્રી શ્રી રમણભાઈ સોલંકી સાહેબના હસ્તે નવનિર્મિત પ્રાથમિક આરોગ્ય કેન્દ્રનું રીબન કાપીને વિધિવત લોકાર્પણ કરવામાં આવ્યું છે. આ નવીન સુવિધાથી પ્રજાજનોની વર્ષો જૂની આરોગ્યલક્ષી મુશ્કેલીઓનો કાયમી અંત આવ્યો છે. આ પ્રસંગે મંત્રી શ્રી રમણભાઈ સોલંકીએ જણાવ્યું હતું કે, "અલારસાની જનતાને હવે સારવાર માટે અન્ય શહેરો પર નિર્ભર રહેવું નહીં પડે. આ કેન્દ્ર દ્વારા અમે ગ્રામીણ આરોગ્ય માળખાને નવું બળ પૂરું પાડી રહ્યા છીએ." આ PHC માં ઇમરજન્સી સેવાઓ, લેબોરેટરી અને અન્ય તપાસની સુવિધાઓ ઉપલબ્ધ કરાવવામાં આવી છે. કાર્યક્રમ દરમિયાન મંત્રીશ્રીનું ભવ્ય સ્વાગત કરવામાં આવ્યું હતું. તેમણે ઉમેર્યું હતું કે વડાપ્રધાન અને મુખ્યમંત્રીના માર્ગદર્શન હેઠળ

ગુજરાતના દરેક ગામમાં આરોગ્ય સેવાઓ પહોંચાડવાનું લક્ષ્ય છે. આ સુવિધાના લોકાર્પણ બાદ ગ્રામજનોએ મંત્રીશ્રીનો આભાર માનતા કહ્યું હતું કે, રમણભાઈ સોલંકીના સતત પ્રયત્નોને કારણે જ આજે આ ભવ્ય ભવન તૈયાર થયું છે. આરોગ્ય સુવિધામાં થયેલા આ વધારાથી સ્થાનિક સ્તરે મૃત્યુદરમાં ઘટાડો થશે અને ગરીબ પરિવારોને સસ્તી અને ઝડપી સારવાર મળશે. આરોગ્ય કેન્દ્રના લોકાર્પણથી સમગ્ર પંથકમાં ખુશીની લહેર વ્યાપી ગઈ છે.



જિલ્લામાં દેશી દારૂના ગેરકાયદે વેચાણ સામે કાર્યવાહી

ચાણોદ, શિનોર, મંજુસર, પાદરા, ડભોઈ અને વાઘોડીયા તાલુકાઓમાં દેશી દારૂના ગેરકાયદે વેચાણ અને વપરાશ સંબંધિત અનેક ઘટનાઓ સામે આવી છે. હેરાંક મકાનો, તળાવ નજીકના વિસ્તારો તેમજ જાહેર સ્થળોમાંથી દેશી દારૂ મળી આવ્યો હોવાનું જાણવા મળ્યું છે. ચાણોદમાં અનેક ઘરોમાંથી ૨ થી ૩ લીટર જેટલો જથ્થો મળ્યો, જ્યારે શિનોરમાં દરોડા સમયે સંકળાયેલા લોકો હાજર ન હતા. મંજુસરના કલ્યાણપુરા તળાવ પાસે પણ આવા બનાવો નોંધાયા, જ્યાં સંડોવાયેલા લોકો ફરાર હોવાનું સામે આવ્યું છે. પાદરાના સંગમા અને ગયાપુરા ગામોમાં વારંવાર દરોડા પાડવામાં આવ્યા. ડભોઈના સેજપુરા, બોરબાર અને મંડાળા ગામોમાં ૨ થી ૫ લીટર સુધીનો દેશી દારૂ મળી આવ્યો. વાઘોડીયામાં જાહેર સ્થળે નશો કરવાના કિસ્સાઓ સામે આવતા સ્થાનિકોમાં અસંતોષ અને ચિંતા જોવા મળી રહી છે.

વડોદરા શહેરમાં પ્રોહીબિશનના ૨૯ કેસ નોંધાયા

વડોદરા શહેરમાં દારૂના ગેરકાયદે વેચાણ અને વપરાશ સંબંધિત કુલ ૨૯ બનાવો સામે આવ્યા છે. દિવસભરની કાર્યવાહી દરમિયાન ૧૯ લિટર દેશી દારૂ, જેની અંદાજિત કિંમત રૂ. ૩૮૦૦ છે, ઉપરાંત ૧૭ ઇંગ્લિશ દારૂની ક્વાર્ટર બોટલો અને ૫૬ બીયરની બોટલો મળી આવી હતી. આ સાથે એક મોબાઈલ સહિત કુલ રૂ. ૭૫,૯૯૦નો મુદ્દામાલ જપ્ત કરવામાં આવ્યો છે. આ બનાવોમાં દારૂ પીધેલી હાલતમાં ઝડપાયેલા ૨૦ લોકો સહિત કુલ ૨૪ વ્યક્તિઓ સામે કાર્યવાહી કરાઈ હોવાનું જાણવા મળ્યું છે. શહેરમાં આવા કિસ્સાઓથી જાહેર શાંતિ અને સ્વાસ્થ્ય અંગે ચર્ચા ઊભી થઈ છે.

વરણામા-ડભોઈમાં નશીલી ડ્રાઇવિંગની ગંભીર ઘટનાઓ

વરણામા વિસ્તારમાં ત્રણ અલગ-અલગ ઘટનાઓમાં વ્યક્તિઓ નશાની હાલતમાં મોટરસાયકલ તેમજ મારુતિ સ્વિફ્ટ કાર ચલાવતા ઝડપાયા હોવાનું જાણવા મળ્યું છે. આવા બનાવોમાં માર્ગ પર અન્ય લોકોની સલામતી જોખમમાં મુકાઈ હતી. તે જ રીતે ડભોઈ ખાતે સરિતા બ્રિજ નજીક નશાની હાલતમાં જ્યુપિટર સ્કૂટર ચલાવતા એક મજૂર ઝડપાયો હતો. નશામાં વાહન ચલાવવાની વધતી ઘટનાઓથી માર્ગ સલામતી અંગે ચિંતા વ્યક્ત થઈ રહી છે અને જવાબદારીપૂર્વક ડ્રાઇવિંગ કરવાની જરૂરિયાત પર ભાર મૂકાઈ રહ્યો છે.

જાહેર માર્ગો પર બેદરકારીથી વધતી ટ્રાફિક મુશ્કેલી

શિનોર, ડેસર અને પાદરા વિસ્તારમાં જાહેર માર્ગો પર ટ્રાફિકને અડચણરૂપ રીતે આઈશર ટ્રક, પિયાગો છકડા અને સીએનજી રિક્ષાઓ ઊભી રાખવાના બનાવો સામે આવ્યા છે. આવા બેદરકાર પાર્કિંગના કારણે રસ્તા પર વાહનચલનમાં અવરોધ સર્જાયો અને મુસાફરોને તકલીફ પડી. બીજી તરફ ડભોઈ અને વડુમાં રોંગ સાઈડમાં તેમજ પુરઝડપે વાહન ચલાવવાના કિસ્સાઓ નોંધાયા છે. આવી ગફલતભરી ડ્રાઇવિંગથી અન્ય વાહનચાલકો અને રાહદારીઓની સલામતી જોખમમાં હોવાનું સ્થાનિકોએ જણાવ્યું છે. સતત બનતી આવી ઘટનાઓથી માર્ગ શિસ્ત અને જવાબદારીપૂર્ણ વાહનચાલનની જરૂરિયાત વધુ સ્પષ્ટ બની છે.

ભાદરવા-સાવલીમાં વહીવટી નિયમોના ભંગના કેસ

ભાદરવા અને સાવલી વિસ્તારમાં વહીવટી નિયમોના ઉલ્લંઘનના બનાવો સામે આવ્યા છે. પરપ્રાંતીય મજૂરોની ફરજિયાત નોંધણી ન કરવી તેમજ વાહન રિપેરિંગ સંબંધિત રજિસ્ટર યોગ્ય રીતે ન જાળવવાના કિસ્સાઓ નોંધાયા છે. જિલ્લા મેજિસ્ટ્રેટના જાહેરનામાનું પાલન ન થવાથી આ કાર્યવાહી હાથ ધરાઈ છે. આ ઘટનાએ વહીવટી પ્રક્રિયાઓનું કડક પાલન કરાવવાની જરૂરિયાત પર ભાર મૂક્યો છે અને નિયમોની અવગણનાથી થતી અસરો અંગે ચર્ચા જગાવી છે.

જેતપુર: માત્ર ₹200 માટે મિત્રની હત્યા; પોલીસે ભેદ ઉકેલ્યો

જેતપુરના નવાગઢ વિસ્તારમાં કેનાલ કાંઠે ગળાના ભાગે તીક્ષ્ણ હથિયારના ઘા સાથે એક યુવકની લાશ મળી આવતા ઉદ્યોગ નગર પોલીસ હસ્તકમાં આવી હતી. મૃતકની ઓળખ ઉત્તર પ્રદેશના સંજય કુમાર શ્રી રામ કબીર તરીકે થઈ છે, જે જેતપુરના સાડીના કારખાનામાં મજૂરી કરતો હતો. હત્યા પાછળનું કારણ જાણીને પોલીસ પણ ચોંકી ઉઠી હતી. માત્ર ₹200ની લેતીદેતીમાં થયેલી માથાકૂટ હત્યામાં પરિણમી હતી. સંજય સાથે કામ કરતા આશિષ નંદકિશોર અવસ્થિ અને રામચંદ્ર રામરતન બિસ્કર્મ નામના શખ્સોએ ઉશ્કેરાઈને સંજય પર છરી અને ચમચા જેવા હથિયારોથી ગળાના ભાગે જીવલેણ હુમલો કર્યો હતો. હત્યા કર્યા બાદ બંને આરોપીઓએ લાશને મોટરસાયકલ પર લાદી નવાગઢ કેનાલ કાંઠે ખુલ્લા પ્લોટમાં ફેંકી દીધી હતી. ઉદ્યોગ નગર પોલીસ સ્ટેશનના પી.આઈ. ડી. એમ. એમ. ઠાકોરના માર્ગદર્શન હેઠળ પોલીસે ટેકનિકલ સર્વેલન્સ અને બાતમીદારોની મદદથી ગણતરીની કલાકોમાં બંને હત્યારાઓને ઝડપી

પાડ્યા હતા. પોલીસે ઘટનાસ્થળે જઈ ગુનાનું રી-કન્સ્ટ્રક્શન પણ કરાવ્યું હતું. આ મામલે પોલીસે ગુનો નોંધી જેલના સળિયા પાછળ ધકેલી કાયદેસરની કાર્યવાહી હાથ ધરી છે.

રિપોર્ટ : કિરણ ગોહેલ



જેતપુરના નવાગઢમાં યુપીના યુવકની કરપીણ હત્યા. ₹200 માટે મિત્રોએ જ ગળું કાપી લાશ ફેંકી. પોલીસે ગણતરીની કલાકોમાં ભેદ ઉકેલ્યો.

રાજકોટ પર જળ સંકટના વાદળ: સરકાર પાસે નર્મદા નીરની માંગ

રાજકોટ શહેરમાં દૈનિક 20 મિનિટ પાણી પુરવઠો જાળવી રાખવા માટે મનપાએ સરકાર પાસે નર્મદાના નીરની માંગણી કરી છે. હાલ આજી-1 અને ન્યારી-1 ડેમમાં માત્ર 15 જાન્યુઆરી સુધી ચાલે તેટલું જ પાણી હોવાથી ચિંતા વધી છે. આગામી એપ્રિલ-મે મહિનામાં નર્મદા નહેરના રિપેરિંગ કામને લીધે પાણી બંધ થવાનું હોવાથી, તંત્રએ અગાઉથી જ 3150 MCFT જળ જથ્થાની જરૂરિયાત દર્શાવી છે. જો સરકાર દ્વારા સમયસર સૌની યોજના મારફત પાણી ઠાલવવામાં નહીં આવે તો ઉનાળામાં રાજકોટવાસીઓને પાણી કાપનો સામનો કરવો પડી શકે છે. **રિપોર્ટ : હાર્દિક ચંદારાણા**



સાવરકુંડલા: ધારાસભ્ય મહેશ કસવાલાના પ્રયાસોથી ₹17 કરોડ મંજૂર

સાવરકુંડલા-લીલીયા વિધાનસભા વિસ્તારમાં વિકાસની વધુ એક સિદ્ધિ ઉમેરાઈ છે. લોકપ્રિય ધારાસભ્ય મહેશભાઈ કસવાલાના સંકલન અને રાજ્ય સરકારના સહયોગથી સાવરકુંડલા તાલુકાના મુખ્ય માર્ગો પૈકીના એક એવા પીઠવડી-ગણેશગઢ-ગાઘકડા-વિજપડી માર્ગના વિકાસ માટે ₹17 કરોડની ગ્રાન્ટ મંજૂર થઈ છે. આ રસ્તાના કામમાં ડામર રોડની સાથે જરૂરિયાત મુજબના સી.સી. રોડનું પણ આયોજન કરવામાં આવ્યું છે, જે લાંબા ગાળા સુધી મજબૂતી પૂરી પાડશે. તાલુકા ભાજપ પ્રમુખ રજનીભાઈ ડોબરીયા અને તાલુકા પંચાયત પ્રમુખ જીતુભાઈ કાછડીયાના મતે, આ માર્ગ સ્ટેટ હસ્તક આવવાથી તેની જાળવણી અને ગુણવત્તામાં વધારો થશે. ધારાસભ્યએ આ વિસ્તારના ખેડૂતોની લાગણી સમજીને આ પ્રશ્નનું કાયમી નિરાકરણ લાવ્યું છે. ગાઘકડા ગામના સરપંચ અને ગ્રામજનોએ ફટાકડા ફોડી અને પેંડા વહેંચી આ નિર્ણયને

સાવરકુંડલાના માર્ગો બનશે હાઇટેક: ધારાસભ્ય મહેશ કસવાલાના પ્રયાસોથી ₹17 કરોડના ખર્ચે પીઠવડી-વિજપડી રોડ મંજૂર



વધાવ્યો હતો. ગ્રામજનોએ જણાવ્યું કે, મહેશભાઈ કસવાલા હમેશા લોકોની વચ્ચે રહીને પાયાની સુવિધાઓ માટે કાર્યરત રહે છે. લાંબા સમયથી બિસ્માર રસ્તાની હાલાકી ભોગવતા લોકો માટે આ રકમ આશીર્વાદરૂપ સાબિત થશે. સમગ્ર તાલુકા ભાજપ સંગઠન અને સ્થાનિક સ્વરાજ્યની સંસ્થાઓના હોદ્દેદારોએ આ સફળતાને વધાવીને ધારાસભ્ય તેમજ રાજ્ય સરકારનો આભાર વ્યક્ત કર્યો છે. **રિપોર્ટ: હાર્દિક ચંદારાણા**

લગ્ન નોંધણીમાં માતા-પિતાની સહમતિ ફરજિયાત કરવાની માંગ

ગુજરાતમાં યુવતીઓને પ્રેમજાળમાં ફસાવી કે ભપકાથી અંજાવી લગ્ન માટે ભગાડી જવાના કિસ્સાઓ ચિંતાજનક રીતે વધી રહ્યા છે. આ સામાજિક દૂષણને ડામવા માટે અમદાવાદના ઠક્કરબાપાનગરના ધારાસભ્ય વલ્લભભાઈ કાકડિયા અને પટેલ સમાજના આગેવાનોના પ્રતિનિધિમંડળે સરકારમાં ધારદાર રજૂઆત કરી છે. મુખ્યમંત્રી અને ગૃહ રાજ્યમંત્રી સાથેની મુલાકાતમાં જણાવવામાં આવ્યું હતું કે, ઘણીવાર દીકરીઓ કાયી ઉંમરમાં કે ભાવનાત્મક દબાણને વશ થઈને પરિવારની સંમતિ વગર લગ્ન કરી લે છે, જેનું પરિણામ પાછળથી ગંભીર માનસિક અને સામાજિક સમસ્યાઓ તરીકે આવે છે. આથી, હિન્દુ મેરેજ એક્ટમાં સુધારો કરીને લગ્ન નોંધણી પ્રક્રિયામાં માતા-પિતાની લેખિત સહમતિને અનિવાર્ય બનાવવી જોઈએ. ધારાસભ્ય કાકડિયાના જણાવ્યા અનુસાર, સરકાર આ પ્રસ્તાવ પર અત્યંત ગંભીર અને પોઝિટિવ છે. જો બધું આયોજન મુજબ રહ્યું તો



આગામી વિધાનસભા સત્રમાં આ અંગેનો કાયદાકીય ખરડો રજૂ કરવામાં આવી શકે છે. આ સુધારાથી દીકરીઓનું ભવિષ્ય સુરક્ષિત થશે અને પરિવારો વિખેરાતા બચશે. ખાસ કરીને ગ્રામ્ય વિસ્તારોમાં થતા આવા બનાવો પર આ કાયદો લગામ લગાવી શકશે તેવી આશા વ્યક્ત કરવામાં આવી છે. **રિપોર્ટ : હાર્દિક ચંદારાણા**

વડોદરા-હાલોલ રોડ પર ત્રણ અકસ્માતમાં એકનું મોત

વડોદરા-હાલોલ હાઇવે પર છેલ્લા કેટલાક દિવસોમાં થયેલા ત્રણ અલગ-અલગ માર્ગ અકસ્માતોએ ચિંતા જગાવી છે. ભણિયારા ગામ નજીક ઇકો ગાડી અને ઇલેક્ટ્રિક સ્કૂટર વચ્ચે થયેલી ટક્કરમાં બે યુવકોને ઇજાઓ પહોંચી હતી. બીજા બનાવમાં કાર ડિવાઇડર સાથે અથડાઈ પલટી જતા બે લોકોને માથાના ભાગે ગંભીર ઇજા થઈ. જ્યારે મછલીપુરા ગામ પાસે અજાણ્યા ટ્રકની ટક્કરમાં એક મોટરસાયકલ સવારનું ઘટનાસ્થળે જ મોત થયું. સતત અકસ્માતોથી માર્ગ સલામતી અંગે પ્રશ્નો ઊભા થયા .

પલસાણા: બાલાજી કેમિકલ્સમાં ભીષણ આગ; વાહનો બળીને ખાખ

સુરતના પલસાણાના માખીગા ગામે આવેલી શ્રી બાલાજી કેમિકલ્સ ફેક્ટરીમાં આજે સવારે લાગેલી ભીષણ આગને કારણે સમગ્ર વિસ્તારમાં ગભરાટ ફેલાયો હતો. સવારે 10:30 વાગ્યાની આસપાસ જ્યારે કંપનીમાં કામગીરી ચાલુ હતી અને કેમિકલનું ટેન્કર ખાલી કરવામાં આવી રહ્યું હતું, ત્યારે અચાનક આગ ભડકી ઉઠી હતી. જોતજોતામાં આગે એટલું વિકરાળ સ્વરૂપ ધારણ કર્યું કે તેનો ધુમાડો કિલોમીટરો દૂર સુધી દેખાતો હતો. ઘટનાની જાણ થતા જ બારડોલી, કડોદરા, કામરેજ, સચિન, નવસારી અને સુરત મહાનગરપાલિકાની 10થી વધુ ફાયર બ્રિગેડની ટીમો ઘટનાસ્થળે પહોંચી હતી. કેમિકલની આગ હોવાથી પાણીની સાથે ફોમનો ઉપયોગ કરીને આગ ઓલવવાની કામગીરી કરાઈ હતી. ફેક્ટરીની દિવાલો જેસીબી વડે તોડી અંદર પ્રવેશ મેળવી

ચાર કલાકની ભારે જહેમત બાદ બપોરે 2:30 વાગ્યે આગ પર કાબુ મેળવાયો હતો. આ અકસ્માતમાં ફેક્ટરી પરિસરમાં પાર્ક કરેલું એક ટેન્કર, ટેમ્પો અને મોપેડ સંપૂર્ણપણે નાશ પામ્યા છે. એક મહિલા કર્મચારી ઘાયલ થતા તેમને તાત્કાલિક પલસાણા આરોગ્ય કેન્દ્રમાં ખસેડવામાં આવ્યા હતા. પ્રાથમિક તપાસમાં શોર્ટ સર્કિટના કારણે કેમિકલના ડ્રમમાં આગ લાગી હોવાની શંકા છે. વહીવટી અધિકારીઓએ સ્થળ પર પહોંચી તપાસ હાથ ધરી. **રિપોર્ટ : સરકરાજ શેખ**



રાજકોટ: 9883 બાંધકામ હજુ ગેરકાયદે; ઇમ્પેક્ટ ફીની મુદત વધી

રાજકોટ શહેરમાં ગેરકાયદે બાંધકામો અને દબાણો સામે તંત્રની ઢીલી નીતિને કારણે દબાણકારો બેફામ બન્યા છે. ટાઉન પ્લાનિંગ શાખાના સત્તાવાર ડેટા અનુસાર, શહેરમાં હજુ પણ 9,883 બાંધકામો ગેરકાયદેસર હોવાનું સ્વીકારાયું છે. રાજ્ય સરકારે આવા બાંધકામોને કાયદેસર કરવા માટે ઇમ્પેક્ટ ફી ભરવાની મુદતમાં પાંચમી વખત 6 મહિનાનો વધારો કર્યો છે. આંકડાકીય વિગતો મુજબ, શહેરમાં સૌથી વધુ ગેરકાયદે બાંધકામો વેસ્ટ ઝોનમાં છે, જ્યાં 6,638 અરજીઓમાંથી માત્ર 2,385ને મંજૂરી મળી છે. સેન્ટ્રલ ઝોનમાં 3,478 અને ઇસ્ટ ઝોનમાં 2,152 અરજીઓ હજુ પેન્ડિંગ છે. કુલ 14,810 અરજીઓમાંથી માંડ 33% કામગીરી પૂર્ણ થઈ છે. ચિંતાજનક બાબત એ છે કે, આ ગેરકાયદે બાંધકામો હવે 'મીડિયા માફિયાઓ' માટે કમાણીનું સાધન બન્યા છે. કેટલાક લેભાગુ પત્રકારો બાંધકામ માલિકોને ફોન કરીને ફરિયાદ કરવાની ધમકી આપે છે અને ભયનો માહોલ ઉભો કરીને મોટી રકમ પડાવે છે. પત્રકારત્વની પવિત્ર ફરજને કલંકિત કરતા આવા તત્વો

ગેરકાયદે દબાણોની વિગતો મેળવીને બિલ્ડરો સાથે 'સેટિંગ' કરતા હોવાનું ઓપન સિક્રેટ છે. તંત્રની નિરસતા અને વહીવટી ખામીઓના કારણે રાજકોટમાં ગેરકાયદે બાંધકામ અને તોડબાજીનું નેટવર્ક ફૂલ્યું-ફાલ્યું છે. **રિપોર્ટ:હાર્દિક ચંદારાણા**



રાજકોટમાં 9883 ગેરકાયદે બાંધકામો હજુ કાયદેસર થવાની રાહમાં. ઇમ્પેક્ટ ફી ભરવાની મુદત 6 મહિના વધી. મીડિયા માફિયાઓ સક્રિય.

સાવલી-હાલોલ રોડ પર ટ્રક અને ઇકો વચ્ચે અકસ્માત સર્જાયો

સાવલી-હાલોલ રોડ પર અકસ્માતોનો સિલસિલો યથાવત રહ્યો છે. ભાડોલ ગામ નજીક આજે ટ્રક અને ઇકો કાર વચ્ચે સર્જાયેલા અકસ્માતે લોકોના જીવ અધ્ધર કરી દીધા હતા. પ્રાપ્ત વિગતો અનુસાર, હાઇવે પરથી પસાર થઈ રહેલી ટ્રક અને ઇકો કાર વચ્ચે ઘડાકાભેર અકસ્માત સર્જાયો હતો. ટક્કર લાગતા જ ટ્રક ચાલકે સ્ટેયરિંગ પરથી કાબૂ ગુમાવ્યો હતો અને જોતજોતામાં વિશાળ ટ્રક રોડની બાજુમાં આવેલા કાસમાં પલટી મારી ગઈ હતી. અકસ્માત બાદ આસપાસના ખેતરોમાં કામ કરતા લોકો અને અન્ય વાહનચાલકો તુરંત મદદ માટે દોડી

આવ્યા હતા. ઇકો કારને પણ આ અથડામણમાં ખાસ્સું નુકસાન થયું છે. આ દુર્ઘટનામાં ચમત્કારિક રીતે જાનહાનિ ટળી છે, જે એક મોટી રાહતના સમાચાર છે. અકસ્માતને પગલે હાઇવે પર ટ્રાફિક જામની સ્થિતિ સર્જાઈ હતી. ઘટનાની ગંભીરતાને જોઈને તંત્ર દ્વારા તપાસ શરૂ કરવામાં આવી છે કે અકસ્માત પાછળ કયા વાહનની ભૂલ હતી. ઉલ્લેખનીય છે કે સાવલી-હાલોલ માર્ગ પર વાહનોની સતત અવરજવર રહેતી હોય છે, ત્યારે આ અકસ્માતે સુરક્ષિત ડ્રાઇવિંગની જરૂરિયાત ફરી એકવાર સમજાવી દીધી છે.

અમદાવાદની શાળાઓને બોમ્બની ધમકી; બપોર સુધીનું અલ્ટીમેટમ

અમદાવાદમાં ગઈ કાલે સવારથી જ શૈક્ષણિક જગતમાં ગભરાટનો માહોલ જોવા મળી રહ્યો છે. શહેરની સાતથી વધુ જાણીતી શાળાઓને એક સાથે બોમ્બથી ઉડાવી દેવાની ધમકીભર્યા ઈ-મેલ મળતા સુરક્ષા એજન્સીઓ સતર્ક થઈ ગઈ છે. અજાણ્યા શખ્સ દ્વારા મોકલાયેલા આ ઈ-મેલમાં બપોરે 1:30 વાગ્યા સુધીનો ગંભીર અલ્ટીમેટમ આપવામાં આવ્યો છે, જેને પગલે સ્કૂલ મેનેજમેન્ટ અને વાલીઓમાં ચિંતાનું મોજું ફરી વળ્યું છે. ધમકી મળેલ શાળાઓમાં ઝેબર સ્કૂલ (થલતેજ), મહારાજા અગ્રસેન સ્કૂલ (ગુરુકુલ), DAV ઈન્ટરનેશનલ (મકરબા), નિર્માણ સ્કૂલ (વસ્ત્રાપુર), ઝાયડસ સ્કૂલ (વેજલપુર), ડિવાઇન સ્કૂલ (અડાલજ) અને આવિષ્કાર સ્કૂલ (કલોલ) નો સમાવેશ થાય છે. ધમકીની જાણ થતા જ આ શાળાઓમાં અફરાતફરી મચી ગઈ હતી અને તાત્કાલિક ધોરણે વિદ્યાર્થીઓ તેમજ સ્ટાફને ઈમારતની બહાર કાઢી સુરક્ષિત સ્થળે ખસેડાયા હતા. પોલીસ કાફલો, બોમ્બ સ્કવોડ અને ડોગ સ્કવોડની અનેક ટીમો હાલ આ શાળાઓના પરિસરમાં તપાસ કરી રહી છે. સાયબર ક્રાઇમની ટીમ ઈ-મેલ મોકલનાર શખ્સના આઈપી એડ્રેસને ટ્રેક કરી રહી છે. અત્યાર સુધી કોઈ શંકાસ્પદ વસ્તુ મળી નથી, પરંતુ સાવચેતીના તમામ પગલાં લેવામાં આવી રહ્યા છે. પ્રશાસને નાગરિકોને સહકાર આપવા અપીલ કરી છે.

રિપોર્ટ : સંજીવ શર્મા



પાડલીયા: આદિવાસીઓ સાથે ધર્ષણ બાદ ધારાસભ્યની મુલાકાત

અંબાજી ગબ્બર પાછળ આવેલા પાડલીયા ગામે આદિ અનાદિ કાળથી રહેતા આદિવાસી પરિવારો અને વન વિભાગ-પોલીસ વચ્ચે હિંસક ઘટના બની હતી. આ ઘટનાની જાણ થતા જ દાંતાના ધારાસભ્ય કાંતિભાઈ ખરાડી પાડલીયા પહોંચ્યા હતા. તેમણે ઘટનાસ્થળનું નિરીક્ષણ કરી પીડિત આદિવાસી પરિવારો સાથે મુલાકાત કરી હતી. ધારાસભ્યએ પોલીસ અને વન વિભાગની કામગીરી સામે સવાલ ઉઠાવી, સરકારને વિનંતી કરી છે કે આ ગરીબ પરિવારોને સાચો ન્યાય મળે અને તેમના હકોનું રક્ષણ થાય. આ ઘટનાને પગલે સમગ્ર પંથકમાં આદિવાસી સમાજમાં રોષ જોવા મળી રહ્યો છે.

રિપોર્ટ : વિષ્ણુ ઠાકોર દાંત



દાંતાના પાડલીયા ગામે આદિવાસીઓ અને વન વિભાગ વચ્ચે સર્જાયેલા ધર્ષણ બાદ ધારાસભ્ય કાંતિભાઈ ખરાડીએ પીડિતોની મુલાકાત લઈ ન્યાયની માંગ કરી.

સાવલી KGIT ખાતે વડોદરા જિલ્લાનું બાળ વૈજ્ઞાનિક પ્રદર્શન યોજાયું



વડોદરા જિલ્લાના સાવલી ખાતે આવેલી KGIT એન્જિનિયરિંગ કોલેજમાં ત્રણ દિવસીય જિલ્લા કક્ષાના બાળ વૈજ્ઞાનિક પ્રદર્શનનું ભવ્ય આયોજન કરવામાં આવ્યું હતું. 16 થી 18 ડિસેમ્બર દરમિયાન ચાલનારા આ મેળામાં વડોદરા જિલ્લાની વિવિધ 120 શાળાઓએ ઉત્સાહભરે ભાગ લીધો હતો. આ પ્રદર્શનમાં વિજ્ઞાન અને ટેકનોલોજીના સમન્વયથી તૈયાર થયેલી કુલ 120 નવીન કૃતિઓ રજૂ કરવામાં આવી હતી.

બાળ વૈજ્ઞાનિકોએ પર્યાવરણ સંરક્ષણ, ખેતીમાં આધુનિકરણ, સોલાર એનર્જી અને દૈનિક જીવનને સરળ બનાવતા વિજ્ઞાનના મોડેલો તૈયાર કર્યા હતા. ખાસ કરીને ગ્રામીણ ટેકનોલોજી અને વેસ્ટમાંથી બેસ્ટ બનાવવાની કળાએ મુલાકાતીઓના દિલ જીતી લીધા હતા. કાર્યક્રમના આયોજકોએ જણાવ્યું કે, આવા પ્રદર્શનો દ્વારા વિદ્યાર્થીઓમાં સંશોધક વૃત્તિ અને તર્કશક્તિનો વિકાસ થાય છે. આ પ્રદર્શન જોવા માટે મોટી સંખ્યામાં વિદ્યાર્થીઓ અને વિજ્ઞાનપ્રેમીઓ ઉમટી પડ્યા હતા. વિદ્યાર્થીઓની આ મહેનત અને તેમના માર્ગદર્શક શિક્ષકોના પ્રયાસોને શિક્ષણ જગતના અગ્રણીઓએ બિરદાવ્યા હતા.

રાજકોટ: PM મોદીના પોસ્ટર પર કાળી શાહી લગાવાતા સર્જાયો વિવાદ



રાજકોટ શહેરમાં વડાપ્રધાન નરેન્દ્ર મોદીના આગામી પ્રવાસ પૂર્વે હોર્ડિંગ્સ વિવાદે રાજકીય ગરમાવો લાવી દીધો છે. ગુજરાત સરકારની 'જાગો ગ્રાહક જાગો' ઝુંબેશ અંતર્ગત શહેરના અનેક સ્થળોએ પીએમ મોદી અને સીએમ ભૂપેન્દ્ર પટેલના ફોટા સાથેના મોટા હોર્ડિંગ્સ લગાવવામાં આવ્યા હતા. જોકે, કેટલાક અસામાજિક તત્વોએ વડાપ્રધાનની તસ્વીર પર કાળા રંગના લપેડા કરી તસ્વીર ખરાબ કરતા તંત્રમાં દોડધામ મચી ગઈ છે. આ ઘટનાની જાણ થતા જ મ્યુનિસિપલ કોર્પોરેશન અને વહીવટી તંત્ર દ્વારા વિવાદિત હોર્ડિંગ્સ તાત્કાલિક હટાવી લેવામાં આવ્યા છે. નોંધનીય છે કે રાજકોટમાં અગાઉ પણ ભાજપના અગ્રણીઓના સ્વાગત સમયે આ પ્રકારે હોર્ડિંગ્સ પર શાહી ફેંકવાના કિસ્સાઓ પ્રકાશમાં આવ્યા છે. આગામી 10, 11 અને 12 જાન્યુઆરીએ રાજકોટમાં 'વાઈબ્રન્ટ ગુજરાત રીજયોનલ મીટ'નું આયોજન છે, જેમાં વડાપ્રધાન નરેન્દ્ર મોદી અને તેમની કેબિનેટ સહિત દેશ-વિદેશના રાષ્ટ્રવડાઓ પધારવાના છે. પીએમના આગમન સમયે આખું શહેર પોસ્ટરો અને બેનરોથી સજાવવામાં આવશે, ત્યારે તિખળખોરો આવી ઘટનાનું પુનરાવર્તન ન કરે તે માટે તંત્ર અત્યારથી જ સાવધ બન્યું છે. સુરક્ષા અને પ્રોટોકોલને ધ્યાનમાં રાખીને શહેરભરમાં સીસીટીવી ફૂટેજ દ્વારા વોચ રાખવામાં આવી રહી છે. **રિપોર્ટ : હાર્દિક ચંદારાણા**

દેલોલ: વર્ષો જૂની દરગાહ સમાજ દ્વારા સમજૂતીથી હટાવવામાં આવી



પંચમહાલ જિલ્લાના દેલોલ ગામમાં સામાજિક સૌહાર્દના અનોખા દ્રશ્યો જોવા મળ્યા છે. અહીં વર્ષો જૂની એક દરગાહને મુસ્લિમ સમાજના લોકોએ પરસ્પર સમજૂતી અને સહમતી બાદ સ્વેચ્છાએ ખસેડવાનો નિર્ણય લીધો હતો. ગ્રામ્ય વિસ્તારમાં વિકાસ અને રસ્તાની સુવિધામાં અવરોધરૂપ કે અન્ય વહીવટી કારણોસર લેવાયેલા આ નિર્ણયમાં સમાજના અગ્રણીઓએ મોટી સમજદારી દાખવી હતી. કોઈપણ વિવાદ વગર શાંતિપૂર્ણ રીતે દરગાહ હટાવી લેવામાં આવતા સ્થાનિક વહીવટી તંત્ર અને ગ્રામજનોએ આ નિર્ણયને વધાવી લીધો છે, જે સામાજિક એકતાની મજબૂત કડી સાબિત થશે.

વડોદરા: ઝેરી કેમિકલયુક્ત સ્મોકિંગ પેપર પર પ્રતિબંધ, 10 પકડાયા



ગુજરાત સરકાર દ્વારા સ્વાસ્થ્ય માટે અત્યંત જોખમી એવા રોલિંગ પેપર અને ગોગો સ્મોકિંગ કોન પર પ્રતિબંધ લાદવામાં આવ્યો છે. આ જાહેરનામાના અમલ માટે વડોદરાના વાઘોડિયા, કરજણ અને ભાયલીમાં પાન પાર્લરો અને દુકાનો પર આકસ્મિક દરોડા પાડવામાં આવ્યા હતા. તપાસ દરમિયાન ટાઇટેનિયમ ઓક્સાઇડ અને ક્લોરીન બ્લીચ જેવા ઝેરી તત્વો ધરાવતી આ વસ્તુઓ વેચતા 10 વેપારીઓને ઝડપી લેવાયા છે. કુલ ₹12,115 ની કિંમતના 617 સ્મોકિંગ કોન અને 402 રોલિંગ પેપર જપ્ત કરવામાં આવ્યા છે. પકડાયેલા તમામ આરોપીઓ વિરુદ્ધ કાયદેસરની કાર્યવાહી હાથ ધરાઈ છે.

સીંગતેલના ભાવમાં ભડકો: રાજકોટમાં ડબ્બો ₹2600ને પાર, ગ્રાહકો પરેશાન



સૌરાષ્ટ્ર અને ગુજરાતમાં મગફળીની ભારે આવક વચ્ચે પણ સીંગતેલના ભાવ આસમાને પહોંચી રહ્યા છે. રાજકોટમાં આજે સીંગતેલના નવા ડબ્બામાં ₹15નો વધારો નોંધાતા ભાવ ₹2555 થી ₹2605ની સપાટીએ પહોંચ્યો છે. આશ્ચર્યજનક રીતે કપાસિયા અને રાયડા તેલમાં મંદી હોવા છતાં સીંગતેલમાં તેજી યથાવત છે. વેપારીઓના મતે મગફળીનું પિલાણ ઓછું હોવાથી પુરવઠો ઘટ્યો છે, જ્યારે સામે બારમાસી રિટેલ ધરાકીને કારણે ઉપાડ વધતા ભાવમાં ઉછાળો જોવા મળી રહ્યો છે. લુજ તેલના ભાવ પણ વધીને ₹1540 પર પહોંચ્યા છે. **રિપોર્ટ : હાર્દિક ચંદારાણા**

માળીયા મિયાણા: વિધવા બહેનોની મહેનત રંગ લાવી, મળ્યા રેશન કાર્ડ

માળીયા મિયાણા તાલુકાની વિધવા બહેનો માટે આજનો દિવસ ઐતિહાસિક સાબિત થયો છે. છેલ્લા ત્રણ વર્ષથી ચાલી રહેલી કાયદાકીય અને વહીવટી લડત બાદ 13 વિધવા બહેનોને અંત્યોદય કાર્ડ પ્રાપ્ત થયા છે. આ સફળતા પાછળ આનંદી સંસ્થા અને માળીયા મહિલા શક્તિ સંગઠનનો મોટો ફાળો રહ્યો છે.

આ સંસ્થાઓ અને સ્થાનિક બહેનો દ્વારા છેલ્લા ચાર વર્ષમાં કલેક્ટર, અન્ન અને નાગરિક પુરવઠા નિયામક તેમજ મામલતદારને અનેક વખત લેખિત અને મૌખિક રજૂઆતો કરવામાં આવી હતી. ઘણીવાર વહીવટી પ્રક્રિયા શરૂ થયા બાદ અધિકારીઓની બદલી થતા કામ અટકી જતું હતું. જોકે, વર્તમાન મામલતદાર પરમાર સાહેબે આ સંવેદનશીલ મુદ્દે સંવેદના દાખવી હતી. તેમણે માળીયાના પુરવઠા વિભાગના રાકેશભાઈ (ઓપરેટર) અને અન્ય કર્મચારીઓને સાથે રાખીને કાર્ડ મેળવવાની જટિલ પ્રક્રિયાને સરળ બનાવી હતી.

આજે મામલતદારના હસ્તે 13 જરૂરિયાતમંદ બહેનોને અંત્યોદય કાર્ડ એનાયત કરવામાં આવતા વર્ષો જૂનો પ્રશ્ન ઉકેલાયો છે. અંત્યોદય કાર્ડ મળવાથી હવે આ બહેનોને રાહત દરે અનાજ અને અન્ય સરકારી સુવિધાઓનો લાભ મળી શકશે. સંસ્થાના પ્રતિનિધિઓએ આ તકે મામલતદાર અને તેમની ટીમનો આભાર માન્યો હતો. આ કામગીરી અન્ય તાલુકાઓ માટે પણ એક ઉદાહરણ પૂરું પાડે છે.

રિપોર્ટ : બોચિયા નરોત્તમ

માળીયામાં આનંદી સંસ્થા અને મહિલા સંગઠનની રજૂઆતો બાદ 13 વિધવા બહેનોને અંત્યોદય કાર્ડ એનાયત. મામલતદાર પરમાર સાહેબનો વિશેષ સહયોગ.



બરવાળા પાસે સુપર કેરી ગાડીમાંથી ₹ 4.27 લાખનો વિદેશી દારૂ પકડાયો

બોટાદ જિલ્લામાં દારૂની ગેરકાયદે પ્રવૃત્તિને નેસ્તનાબૂદ કરવા માટે બરવાળા પોલીસે કાર્યવાહી હાથ ધરી અને મોટી સફળતા મેળવી છે. નાઈટ પેટ્રોલિંગ દરમિયાન પોલીસ ટીમને ચોક્કસ બાતમી મળી હતી કે, એક માર્ગે સુરુકી સુપર કેરી ગાડી (નંબર GJ-15-AT-6993)માં ભારતીય બનાવટના વિદેશી દારૂનો મોટો જથ્થો ધંધુકા તરફથી બરવાળા તરફ લાવવામાં આવી રહ્યો છે. આ બાતમીના આધારે બરવાળા પોલીસે ખોડિયાર મંદિર પાસે તાત્કાલિક વોચ ગોઠવી હતી. વોચ દરમિયાન સદર ગાડી આવતા તેને પકડીને ચેકિંગ કરવામાં આવ્યું હતું. ચેકિંગમાં જુદી જુદી બ્રાન્ડની વિદેશી દારૂની કુલ 1596 બોટલો મળી આવી, જેની કિંમત ₹ 4,27,200/- થાય છે. પોલીસે દારૂ, દારૂની હેરાફેરીમાં વપરાયેલ ₹ 3,00,000/-ની ગાડી અને મોબાઇલ ફોન સહિત કુલ ₹ 7,28,200/-ના મુદ્દામાલ સાથે આરોપીને ઝડપી પાડી કાયદેસરની કાર્યવાહી કરી છે.

અમદાવાદ: વટવામાં વિદેશી દારૂના જથ્થા સાથે એક શપ્સ ઝડપાયો



અમદાવાદ: શહેરમાં નશાબંધીના કાયદાના કડક અમલ વચ્ચે વટવા વિસ્તારમાંથી વિદેશી દારૂનો મોટો જથ્થો પકડાયો છે. શહેરના દક્ષિણ વિસ્તારમાં પોલીસ સતર્કતાને કારણે ગેરકાયદે દારૂનું વેચાણ કરતા તત્વોમાં ફફડાટ વ્યાપી ગયો છે.

વિગતવાર માહિતી મુજબ, વટવાના ગાયત્રીનગર વિસ્તારમાં આવેલી મજૂરની ઓરડીઓમાં વિદેશી દારૂનો સંગ્રહ થયો હોવાની બાતમી મળી હતી. આ બાતમીના આધારે વટવા પોલીસની ટીમે મોડી રાત્રે સર્વેલન્સ દરમિયાન દરોડો પાડ્યો હતો. આ કાર્યવાહીમાં ઓરડી નંબર-2 માં રહેતા દીપક રાજકુમાર પટેલ (ઉં.વ. 23) ને રંગેહાથ ઝડપી લેવામાં આવ્યો છે.

તપાસ દરમિયાન પોલીસને અલગ-અલગ બ્રાન્ડની વિદેશી દારૂની કુલ 740 નાની-મોટી બોટલો મળી આવી હતી. આ મુદ્દામાલની કુલ બજાર કિંમત ₹1,42,456/- થાય છે. પ્રાથમિક પૂછપરછમાં સામે આવ્યું છે કે આરોપી આર્થિક ફાયદા માટે વગર પાસ-પરમિટ આ જથ્થો વેચવાની પેરવીમાં હતો. પોલીસે તમામ જથ્થો જપ્ત કરી આરોપી વિરુદ્ધ ગુનો દાખલ કર્યો છે અને આ નેટવર્કમાં અન્ય કોણ સામેલ છે તેની શોધખોળ હાથ ધરી છે.

રિપોર્ટ : સાજીદખાન પઠાણ

અમદાવાદ: ફાઇનાન્સ મેનેજર સાથે ₹1 કરોડની ઠગાઈ, આરોપી ઝડપાયો



અમદાવાદ :અમદાવાદમાં રોકાણ અને વ્યક્તિગત લોનના બહાને છેતરપિંડી કરતી ટોળકીનો પર્દાફાશ થયો છે. કાર્ડમ બ્રાન્ચે ₹1 કરોડથી વધુની ઠગાઈના કેસમાં મુખ્ય આરોપી અજય મિશ્રાની ઉત્તર પ્રદેશથી ધરપકડ કરી છે.

ફરિયાદી ભાવેશકુમાર મોદી, જેઓ ફાઇનાન્સ કંપનીમાં મેનેજર છે, તેમની પાસેથી આરોપીએ અલગ-અલગ બહાને કુલ ₹1,00,50,000/- પડાવી લીધા હતા. આરોપીએ ધંધા માટે, દીકરીની ફી ભરવા અને બેંક ખાતું ફીજ હોવાનું કહી ફરિયાદી પાસેથી રોકડ અને બેંક મારફતે નાણાં મેળવ્યા હતા. ઠગાઈ કર્યા બાદ આરોપી દંપતી મકાન બંધ કરી ઉત્તર પ્રદેશ ભાગી ગયું હતું.

પોલીસ પૂછપરછમાં ચોંકાવનારો ખુલાસો થયો છે કે અજય મિશ્રા સામે વારાણસીમાં 24 અને અમદાવાદમાં 18 જેટલા કોર્ટ કેસ પડતર છે. આરોપી સસ્તા ભાવે વાહન અને સોનું અપાવવાની લાલચ આપી લોકોના નાણાં હડપ કરી લેવાની ટેવવાળો છે. કાર્ડમ બ્રાન્ચે જાહેર જનતાને અપીલ કરી છે કે જો અન્ય કોઈ વ્યક્તિ આ દંપતી દ્વારા છેતરપિંડીનો ભોગ બન્યું હોય, તો તેઓ તાત્કાલિક પોલીસનો સંપર્ક કરે.

રિપોર્ટ : સાજીદખાન પઠાણ

સાબરકાંઠા-અરવલ્લીના રોડ રસ્તા બિસ્માર, ભ્રષ્ટાચારના આક્ષેપો



સાબરકાંઠા અને અરવલ્લી જિલ્લામાં માર્ગ મકાન વિભાગ દ્વારા કરવામાં આવેલી રસ્તાની કામગીરી સામે મોટા પાયે ભ્રષ્ટાચારના આક્ષેપો થઈ રહ્યા છે. આ બંને જિલ્લામાં ગામડાં અને શહેરોને જોડતા માર્ગો એટલી હદે બિસ્માર છે કે વાહન ચલાવવું જોખમી બની ગયું છે. સરકાર તરફથી કરોડો રૂપિયાની ગ્રાન્ટ ફાળવવામાં આવે છે, પરંતુ ધારાધોરણ મુજબ કામગીરી ન થતા રસ્તાઓ અલ્પ સમયમાં જ તૂટી જાય છે.

સ્થાનિકોના જણાવ્યા અનુસાર, કોન્ટ્રાક્ટરો અને એન્જિનિયર અધિકારીઓની મિલીભગતને કારણે હલકી કક્ષાનું કામ કરી બિલ પાસ કરી દેવામાં આવે છે. ઇડર, ખેડબ્રહ્મા, પ્રાંતિજ, મોડાસા અને ભિલોડા જેવા તાલુકાઓમાં બિસ્માર રસ્તાઓને કારણે દરરોજ નાના-મોટા અકસ્માતો સર્જાય છે. રસ્તા પર પડેલા મોટા ખાડાઓ વાહનચાલકોની કસોટી કરી રહ્યા છે.

ભ્રષ્ટ અધિકારીઓ સામે કડક પગલાં ભરવા માટે અનેક વખત ઉચ્ચ કક્ષાએ રજૂઆતો કરવામાં આવી છે, તેમ છતાં તંત્ર નિભર બનીને બેઠું હોય તેવું લાગી રહ્યું છે. પ્રજાના ટેક્સના પૈસાનો વેડફાટ થઈ રહ્યો છે અને બદલામાં તેમને માત્ર ધૂળ અને ખાડાવાળા રસ્તા મળી રહ્યા છે. શું સરકાર આ મામલે તપાસના આદેશ આપીને બિસ્માર રસ્તાઓનું નવીનીકરણ કરશે કે પછી ભ્રષ્ટાચારનો આ ખેલ ચાલુ રહેશે, તે હવે જોવાનું રહ્યું.

રિપોર્ટ : જનક જાદવ સાબરકાંઠા

સાવરકુંડલા ચાર્ડમાં ભીષણ આગ; કપાસ-મગફળીનો જથ્થો બચી ગયો



અમરેલી જિલ્લાના સાવરકુંડલા માર્કેટિંગ ચાર્ડમાં આજે આગની ઘટનાને પગલે દોડધામ મચી હતી. ચાર્ડ પરિસરમાં આવેલી એક ફરસાણની કેબિનમાં અચાનક આગ ફાટી નીકળી હતી. પતરાના શેડમાં કપાસ અને મગફળી સહિતની ખેતપેદાશોનો મોટો જથ્થો હોવાથી વેપારીઓ ચિંતામાં મુકાયા હતા. આગ વધુ પ્રસરે તે પહેલા સાવરકુંડલા નગરપાલિકાની ફાયર ટીમ ઘટનાસ્થળે પહોંચી હતી અને સતત પાણીનો મારો ચલાવી આગને બુઝાવી દીધી હતી. સમયસરની કામગીરીને કારણે લાખોની કિંમતનો ખેત પેદાશનો જથ્થો બચી ગયો છે અને મોટી દુર્ઘટના ટળી છે. **રિપોર્ટ સરકારાજ ખોખર અમરેલી**

સાવરકુંડલા ચાર્ડમાં ફરસાણની કેબિનમાં આગ લાગતા દોડધામ મચી. ફાયર ફાઇટરે આગ પર કાબૂ મેળવતા કપાસ અને મગફળીનો જથ્થો સુરક્ષિત રહ્યો.